

محدثین کے ہاں فقہ اور فقہاء کی اہمیت

---

فلو لا نفر من كل فرقة منهم طائفة ليتفقهوا في الدين (القرآن)

# محدثین کے ہاں فقہ اور فقہاء کی اہمیت

تقریر

مولانا سید سلمان حسینی ندوی  
(استاذ حدیث دارالعلوم ندوۃ العلماء لکھنؤ)

مرتب

سید عتیق حسن قاسم الحسینی  
(استاد المدرسة الاسلامیة للتربیة والتعليم، کراچی)

تقریظ

حضرت مولانا فضل محمد صاحب دامت برکاتہم  
(استاذ حدیث جامعہ علوم اسلامیہ علامہ بنوری ٹاؤن)

---

بسم اللہ الرحمن الرحیم

(جملہ حقوق و اشاعت محفوظ ہیں)

نام کتاب:	محدثین کے ہاں فقہ اور فقہاء کی اہمیت
تقریر:	مولانا سید سلمان حسینی ندوی
ترتیب:	مولانا سید عتیق حسن قاسم الحسینی صاحب
تعداد صفحات:	۶۴
تعداد:	۱۰۰۰
ناشر:	اسلامک ایجوکیشن بکس پبلشرز
قیمت:	۲۵

## فہرست

۴	تقریظ	۱
۱۲	عرض مرتب	۲
۲۱	علماء کا مقام اور ان کی ذمہ داری	۳
۲۶	اولوالا امر اور ان کی اطاعت قرآن و حدیث کی روشنی میں	۴
۳۲	قرآن و سنت کی تفسیر و تشریح کے حاملین	۴
۳۴	حضرت صدیق اکبرؓ کے دور کا فتنہ	۵
۳۷	حضرت علی کرم اللہ وجہہ کے دور کا فتنہ	۶
۳۸	صحابہؓ میں افضلیت کے اعتبار سے تفاوت	۷
۴۱	نبی علیہ الصلوٰۃ والسلام کی تعلیم و تربیت کا نتیجہ	۸
۴۴	لغت میں فقہ کی تحقیق اور فقہاء و محدثین میں فرق	۹
۴۷	ایک مغالطہ کی نشاندہی	۱۰
۴۸	امام بخاریؒ اور مقام فقاہت	۱۱
۴۹	حضرت عمر بن عبدالعزیزؒ کا ارادہ تدوین فقہ	۱۲
۵۰	امام بخاریؒ نے تدوین فقہ کا کام نہیں کیا	۱۳
۵۰	امام ترمذیؒ کے نزدیک فقہ و فقہاء کی اہمیت	۱۴
۵۵	امام اعظم ابوحنیفہؒ کا مقام امام شافعیؒ کی نظر میں	۱۵
۵۵	امام اعظمؒ کے حق میں امام مالکؒ کی گواہی	۱۶
۵۶	امام اوزاعیؒ کی حضرت عبداللہ بن المبارکؒ کو نصیحت	۱۷
۵۷	دولت عباسیہ میں حنفی چیف جسٹس کا تقرر	۱۸
۵۷	مذہب اربعہ کے مآخذ اور امام اعظمؒ کا مرتبہ	۱۹
۵۷	دیگر فقہاء کے نقطہ ہائے نظر	۲۰
۵۸	امام مالکؒ کے ہاں فقہاء کا مقام اور اہمیت	۲۱
۵۹	سلفیوں کی حقیقت	۲۲

## تقریظ

بسم اللہ الرحمن الرحیم

الحمد لله المتوحد بجلال ذاته المتفرد بكمال صفاته الذي انزل القرآن بابلغ كلماته والصلوة والسلام الايمان الاكملان على سيد الانس والجان افصح بنى عدنان وابلغ بنى قحطان وعلى آله واصحابه قادة الانام وأوليائه وعلمائه وفقهائه البررة الكرام اما بعد :

اللہ تعالیٰ نے انسانوں کی ہدایت کیلئے اپنی آخری کتاب قرآن کریم اپنے آخری نبی محمد عربی ﷺ پر نازل فرمائی اور اس کتاب محکم کی حفاظت کی ذمہ داری علماء امت پر نہیں ڈالی بلکہ حفاظت کی یہ ذمہ داری خود اپنے ذمہ لے لی، اس کتاب کو اللہ تعالیٰ نے محکم و محفوظ اور غیر محرف اور غیر منسوخ بنادیا، قواعد اسلامیہ اور شرائع دینیہ کے ثبوت کے لئے اس کتاب کی حیثیت ”متن“ کی ہے، اور نبی کریم ﷺ کی احادیث مقدسہ کی حیثیت اس کی شرح کی ہے۔

ان دونوں سے مستنبط و مستخرج اسلامی فقہ ان دونوں کے لئے دفعات اور دستور کی حیثیت رکھتا ہے، علم و فہم اور معرفت و فراست کی نگاہ سے اگر دیکھا جائے، تو جس طرح متن قرآن کے لئے شرح احادیث کی ضرورت ہے، اسی طرح دونوں کے دقیق ارشادات اور گہرے اشارات سے استفادہ کے لئے فقہ اسلامی کے واضح دفعات کی بھی ضرورت ہے۔

اگر قرآن عظیم کے ”متن“ سے احادیث کی شرح کو الگ کیا گیا تو یہ متن بلا شرح، مجمل ہو کر رہ جائے گا اور اگر اس متن اور شرح سے اس کی دستوری و قانونی دفعات کو الگ کیا گیا تو یہ قانون بلا دستوری دفعات کے رہ جائے گا پھر ہر صاحب خواہش اس متن و شرح سے اپنی مرضی کے مطابق دفعات بنانے کی کوشش کریگا اور خواہش نفس کی تاریکیوں میں



غوطے کھاتا پھرے گا۔

مثلاً قرآن و حدیث میں بڑے پیمانے پر اوامر و نواہی موجود ہیں، اب ہر امر اور ہر نہی کو اس کے اپنے اپنے مقام پر رکھ کر عمل کرنے کے لئے امت کے سامنے پیش کرنا کتنا مشکل کام ہے! ایک ہی صیغہ امر کے ساتھ جب اللہ تعالیٰ ایک حکم دیتا ہے وہ فرض ہو جاتا ہے اور اسی طرح صیغہ امر کے ساتھ دوسرا حکم دیتا ہے تو وہ مباح یا مستحب یا سنت اور واجب سمجھا جاتا ہے مسلمان ”اقیموا الصلوٰۃ واتوا الزکوٰۃ (۱)“ امر ہے، مثلاً اس حکم کو فرض سمجھتے ہیں اور ”اذا حللتم فاصطادوا (۲)“ میں ”فاصطادوا“ کے امر کو نہ فرض سمجھتے ہیں نہ واجب، اور نہ مستحب، یہی صورت حال نبی کریم ﷺ کی احادیث کی بھی ہے۔ اب امر اور نہی کی اس حیثیت کا تعین آخر کس نے کیا ہے یا کون کرے گا؟ مجبوری کا یہی وہ مقام ہے جس نے امت کے علماء کرام اور عوام کو ائمہ اربعہ کی تقلید پر مجبور کر دیا ہے۔

اسی طرح احادیث مقدسہ کے ارشادات کو لیجئے کہ بعض دفعہ ایک ہی مسئلہ سے متعلق مختلف اور متضاد چند ارشادات سامنے آتے ہیں ان ارشادات کو اپنے مقام پر رکھنے اور تطبیق دینے کا کام آخر کس نے کیا یا کون کریگا؟ دور صحابہ میں نشر اور ابلاغ کے ذرائع نہ ہونے کے برابر تھے اس وقت مثلاً کسی صحابی نے ایک حکم نبی اکرم ﷺ کی زبان مبارک سے سن لیا اور جا کر کسی صحراء اور دیہات یا دور دراز کسی علاقہ میں بیٹھ کر سالہا سال تک وہ اس پر عمل کرتے رہے پیچھے وہ حکم منسوخ ہو گیا یا اس میں وحی کے ذریعہ سے کچھ تبدیلی آ گئی، مگر وہ صحابی اس پر عمل کرتے رہے بعد میں جب ذرائع ابلاغ و مواصلات نے انسانوں کو ایک دوسرے کے قریب کر دیا اور تمام احادیث ایک جگہ جمع ہو گئیں تو اس میں

## محدثین کے ہاں فقہ اور فقہاء کی اہمیت

ناسخ و منسوخ، تقدیم حکم اور تاخیر حکم کا قضیہ پیدا ہو گیا، حکم کی تخصیص و تعلیم اور خصوصیات و عمومات کا مسئلہ پیش آ گیا۔

آخر اس کا حل کیا ہو گا اور اس مشکل کو کون حل کرے گا؟ یہاں بھی مجبوری کا وہ مقام پیدا ہو گیا جس نے علماء کرام کو تقلید پر مجبور کر دیا۔

الحمد للہ اساطین امت اور مجتہدین ملت نے امت کو اس مشکل سے نکالا، دن رات کی محنتوں سے اور اللہ تعالیٰ کے ساتھ خصوصی تعلق کی وجہ سے اور اس کی خصوصی نصرت و مدد سے انہوں نے امت کی اس مشکل کو حل کر دیا اور عمل کرنے کے لئے امت کے سامنے شریعت کی شاہراہ اعظم کے ہر خطرناک موڑ پر تنبیہ کے لئے واضح کتبہ آویزاں کر دیا تاکہ کوئی بھی گزرنے والا ہر خطرہ سے محفوظ رہے، اسی حقیقت کے پیش نظر اہل علم نے یہ ارشاد فرمایا کہ ”ان اللا مذہبۃ قنطرة الالحاد“

اللہ تعالیٰ نے ان مجتہدین کو فطری صلاحیتوں سے نوازا تھا، اور ان کو احادیث مقدسہ کا سب سے زیادہ سمجھنے والا بنایا تھا وہ احادیث کو پانے، اپنے مقام پر رکھنے اور پرکھنے میں سب سے زیادہ ماہر تھے۔

امام ترمذی کسی حدیث کے مطلب کو اس وقت تک بیان نہیں فرماتے ہیں جب تک اس پر فقہاء کرام کے سمجھنے سمجھانے اور عملی فیصلہ کی مہر نہیں لگ جاتی، ترمذی میں ایک مقام پر وہ فرماتے ہیں ”وکذلك قال الفقهاء وهم اعلم بمعانی الحديث“

(ترمذی جلد اول ص ۱۹۳)

مشہور محدث اور مشہور امام جرح و تعدیل حضرت اعمش رضی اللہ عنہ کھلے الفاظ میں فقہاء کرام کو صرف بزرگی کے اعتبار سے نہیں بلکہ علمی مقام اور امت کے لئے اتھارٹی کی حیثیت سے ان شاندار الفاظ میں یاد کرتے ہیں ”ایہا الفقہاء انتم الاطباء ونحن



## محدثین کے ہاں فقہ اور فقہاء کی اہمیت

الصیادلة (۱) "اے امت کے مجتہدین فقہاء کرام! تم امت کے طبیب ہو اور ہم تو صرف جڑی بوٹیاں رکھنے والے عطار ہیں یعنی ہم صرف احادیث کو محفوظ رکھتے ہیں اور ان احادیث پر عمل کرنے کے لئے نسخے تم تیار کرتے ہو۔

جو لوگ یہ سمجھتے ہیں کہ فقہاء کرام احادیث کو نہیں سمجھتے تھے یہ ان لوگوں کی بہت بڑی علمی غلطی ہے۔ فقہ تو خود احادیث سے مستنبط قواعد و ضوابط کا نام ہے۔ پہلے حدیث دل و دماغ میں آتی ہے پھر فقہ آتی ہے، بعض لوگ خوش ہو جاتے ہیں کہ ہم حدیث کی طرف منسوب ہیں لہذا ہم اہل حدیث ہیں اور ہمارے سوا سب نا اہل حدیث ہیں، حالانکہ خیر القرون کے دور کے بعد جب یہ طبقہ پیدا ہوا تو ان کا تعارف تمام کتابوں میں اہل ظواہر سے کیا گیا، اہل حدیث کا لفظ تو برصغیر پر انگریز کے قبضہ کے بعد ایک سمجھوتہ کے تحت ایک طبقہ کیلئے متعارف ہوا۔ ۱۸۵۷ء کی جنگ آزادی نام کی کتاب میں سب تاریخی حقائق موجود ہیں جو نہ تو جھٹلائے جاسکتے ہیں اور نہ چھپائے جاسکتے ہیں۔ وہ تاریخ کا ایک حصہ ہیں۔ امام ترمذی جگہ جگہ لفظ "اہل حدیث" استعمال فرماتے ہیں بعض خوش فہم سمجھتے ہیں کہ یہ ہماری حوصلہ افزائی ہو رہی ہے حالانکہ امام ترمذی اہل حدیث سے محدثین کی جماعت مراد لیتے ہیں جن میں مجتہدین فقہاء بھی ہیں اور عام محدثین بھی ہیں کسی خاص طبقہ کا نام مراد نہیں ہے۔

چنانچہ ایک مقام پر وہ امام احمد بن حنبلؒ اور علی بن مدینیؒ کو اہل حدیث کے نام سے یوں یاد کرتے ہیں "عبدالرحمن بن زید بن اسلم ضعیف فی الحدیث ضعفہ احمد بن حنبل و علی بن المدینی وغیرہما من اهل الحدیث" (ترمذی جلد اول ۱۳۸)

(۱) دیکھئے جامع بیان العلم و فضلہ از علامہ ابن عبدالبر ۲/۱۳۱

## محدثین کے ہاں فقہ اور فقہاء کی اہمیت

بہر حال کوئی شخص اہل حدیث ہو جاتا ہے، یا سلفی بنتا ہے، یا غرباء اہل حدیث میں رہتا ہے، یا مقلد بنتا ہے، یا غیر مقلد ہو جاتا ہے، وہ اپنے لئے اپنا راستہ خود متعین کرتا ہے، اور وہ اپنے مستقبل کی نجات اور کامیابی یا ناکامی کے بارے میں بہتر سوچ سکتا ہے، اس میں کوئی کسی کو مجبور نہیں کر سکتا ہے لیکن عرض اتنا کرنا ہے کہ اس اختلاف رائے کی بناء پر شرعی حدود اور اسلامی سرحدیں پامال تو نہ کریں اور امت کے مقتدا اور اکابر فقہاء کو تنقید کا نشانہ تو نہ بنائیں تعجب اور افسوس تو اس پر ہے کہ ایک عام آزاد خیال آدمی اٹھتا ہے اور تقلید کرنے یا نہ کرنے کی آڑ میں بلا روک ٹوک فقہاء کرام اور مجتہدین اسلام بلکہ صحابہ کرام تک کو تنقید و تغلیط کا نشانہ بناتا ہے، ائمہ اربعہ کے استنباطی اجتہاد کو دین اسلام سے الگ دین قرار دیتا ہے، حضرت عمر فاروقؓ کے بیس رکعات تراویح کی ترویج کے فیصلے کو بدعت کہتا ہے، بیک وقت تین طلاق واقع ہونے کے عمر فاروقؓ کے دور کے عام صحابہ کے اجماعی فیصلہ کو مسترد کرتا ہے، حضرت عثمان بن عفانؓ کے عہد مبارک میں جمعہ کی اذان سے پہلے ایک اور اذان کے اجماعی فیصلہ کو ان حضرات کی غلطی قرار دیتا ہے، تقلید کو شرک کہہ کر بڑے بڑے علماء اور فقہاء کو گمراہ قرار دیتا ہے، مسجد نبویؐ میں بیٹھ کر صدیق اکبرؓ کی قبر کی طرف اشارہ کر کے کہتا ہے کہ ”لا نقلد احدا ولا أبابکر“ ہم کسی کی تقلید نہیں کرتے حتیٰ کہ ابوبکر کی بھی نہیں۔ اگر یہ حضرات ان بے جا تجاوزات سے باز آجائیں تو محض علمی اختلافات تو ہر زمانہ میں ہوئے ہیں اور ان کو برداشت کیا جاتا رہا ہے۔

آخر ذاتی تنقید اور ذاتی برائی کرنے سے کیا حاصل ہوگا، ہاں برائی کرنے والا گناہ گار ہوگا اور دونوں جہانوں میں شرمسار ہوگا خصوصاً ایسے علماء و فقہاء اور ایسے اولیاء و صوفیاء کے بارے میں جو کئی صدیاں قبل انشاء اللہ جنت میں اپنے خیمے گاڑ چکے ہیں۔



## محدثین کے ہاں فقہ اور فقہاء کی اہمیت

بشنوی سخن اہل دل مگو کہ خطا است

سخن شناس نہ دلبرا خطا این جا است

اللہ تعالیٰ کے ”فاسئلوا اہل الذکر ان کنتم لا تعلمون (۱)“ فرمان میں بڑے علماء کو علم میں مرجع خلائق بنا کر مخلوق خدا کو ان کی طرف رجوع کرنے کا حکم دے دیا گیا ہے جو ایک قسم کی تقلید ہے۔

حضرت ابو موسیٰ اشعریؓ نے حضرت عبداللہ بن مسعودؓ کو علم کا منبع قرار دے کر فرمایا کہ جب تک یہ بحرِ خاتم میں موجود ہو تم ہم سے مسئلہ نہ پوچھو ”لا تسئلونا وهذا الحبر فیکم“ (ابوداؤد جلد ۱- ص ۲۸۱)

یہ بھی تقلید کا حصہ ہے کہ سب سے بڑے عالم ہی کی طرف رجوع کیا کرو اور یہ فیصلہ صحابی کا ہے۔

فہم و عرفان کے درجہ اجتہاد و استنباط کا اظہار جب حضرت معاذؓ نے نبی اکرم ﷺ کے سامنے کیا کہ ”اجتہد برأئی (۲)“ تو آنحضرت ﷺ خوش ہوئے اور اللہ تعالیٰ کا شکر ادا کیا۔

حضرت علیؓ نے سوال پوچھنے والوں کے جواب میں واضح اعلان فرمایا کہ ہمارے پاس کتاب اللہ اور اللہ تعالیٰ کی طرف سے عطا شدہ فہم اور ایک صحیفہ کے سوا کچھ نہیں اور نہ کوئی خصوصی حکم ہے، سوچنے والوں کو سوچنا چاہئے کہ یہ عطا شدہ فہم جس کا ذکر حضرت علیؓ نے کیا، استنباط و اجتہاد کے علاوہ آخر کیا چیز ہے، علامہ باقلانیؒ نے اعجاز القرآن میں حضرت عمر فاروقؓ کا ایک فرمان نقل کیا ہے جس میں حضرت عمرؓ نے اپنے گورنروں سے فرمایا ہے کہ: اگر کتاب اللہ اور سنت رسول اللہ ﷺ میں کوئی واضح حکم نہیں

(۲) دیکھئے سنن ابوداؤد۔ کتاب الاقضیہ حدیث نمبر ۳۵۹۲

(۱) سورۃ النحل آیت ۴۳

## محدثین کے ہاں فقہ اور فقہاء کی اہمیت

ملتا ہے تو پھر عقل و فہم سے مدد لو، یہ سب کچھ ارشادات اس مرحلہ کے جواز اور ثبوت کی طرف ہیں جو اجتہاد و مجتہدین کے ساتھ خاص ہیں، اور وہی حضرات استنباط و اجتہاد میں مرجع خلائق بن گئے ہیں اور ”فاعتبروا یا اولی الأبصار (۱)“ آیت، ان حضرات کی بھرپور تائید کرتی ہے۔

الغرض پوری امت اور چوٹی کے علماء و فقہاء کسی اندھے اور تاریک کنوئیں میں نہیں گرے ہیں بلکہ اجتہاد و تقلید کا یہ سلسلہ مستند طور پر قدیم زمانہ سے چلا آیا ہے۔

آج کل ایک بار پھر ہندوستان میں کچھ نا عاقبت اندیشوں نے بزرگان دین اور فقہاء و مجتہدین کے خلاف زبان درازی شروع کر رکھی ہے، اس تناؤ کو کم کرنے کیلئے اور صحیح صورت حال کو واضح کرنے کی غرض سے ہندوستان کے علماء نے بنگلور میں فقہ اور فقہاء کی اہمیت سے متعلق ایک جلسہ منعقد کیا۔ الحمد للہ ندوۃ العلماء کے ذمہ تقلید پر کھل کر بیان دینے کا جو قرض باقی تھا انہوں نے نہایت احسن طریقہ سے اسے ادا کر دیا اور حضرت مولانا سید محمد سلمان الحسینی ندوی دامت برکاتہم نے اس علمی محفل میں اپنا ایک دقیق و عمیق اور ایک وسیع و رفیع علمی مقالہ (۲) فقہ و فقہاء ہت اور اجتہاد و مجتہدین اور حدیث و سنت اور اسکے فہم و فراست سے متعلق پیش فرمایا ”فجزاہ اللہ احسن الجزاء“ یہ مقالہ پھیلتا گیا اور مقبول ہوتا گیا یہاں تک کہ بذریعہ کیسٹ علم کا یہ سرمایہ کراچی پاکستان پہنچ گیا، ہمارے جامعہ علوم اسلامیہ بنوری ٹاؤن کے فاضل عالم اور جامع مسجد بنوری ٹاؤن کے مایہ ناز نائب امام مولانا عتیق حسن صاحب دامت برکاتہم نے اس مقالہ کو افادۂ عامہ کے پیش نظر کیسٹ سے لے کر کتابی شکل میں مرتب فرما کر ”محدثین کے ہاں فقہ اور فقہاء کی اہمیت“

(۱) سورۃ الحشر آیت ۲

(۲) یہ مقالہ نہ تھا بلکہ ایک تقریر تھی جس کو کیسٹ سے مولوی عتیق نے مرتب کر کے شائع کیا ہے

کے نام سے شائع کیا۔

اللہ تعالیٰ اس مقالہ کے اصل مصنف اور پھر اس کے مرتب اور پھر اس کے شائع کرنے والوں کو بہتر سے بہتر بدلہ عطا فرمائے اور عام و خاص مسلمانوں کے لئے اسکو ہدایت کا ذریعہ بنائے اور مقالہ کو قبولیت عامہ و خاصہ عطا فرمائے۔

اور بندہ کی طرف سے محمل کے غالیچے میں ٹاٹ کے اس پیوند کو بھی قبول فرمائے۔

آمین یا رب العالمین وصلى الله على نبيه الكريم

فضل محمد بن نور محمد یوسف زئی

استاذ جامعہ علوم اسلامیہ علامہ بنوری ٹاؤن کراچی پاکستان

۲۸ ربیع الثانی ۱۴۲۳ھ مطابق ۱۰ جولائی ۲۰۰۲ء



بسم اللہ الرحمن الرحیم

## عرض مرتب

الحمد لله رب العالمين والصلوة والسلام على سيد المرسلين  
وعلى آله وأزواجه وأهل بيته وأصحابه ومن تبعهم باحسان ودعا  
بدعوتهم الى يوم الدين. أما بعد !

فقد قال الله تبارك وتعالى : يا أيها الذين آمنوا أطيعوا الله  
وأطيعوا الرسول وأولى الأمر منكم..... الخ.

وقال رسول الله صلى الله عليه وسلم : يحمل هذا العلم من  
كل خلف عدو له ينفون عنه تحريف الغالين وانتحال المبطلين  
وتأويل الجاهلين (۱) (رواه مسلم)

اس دنیا کو جب اللہ تعالیٰ نے وجود بخشا تو اس میں ایک ایسی مخلوق کو بھی وجود  
عطا فرمایا جو اللہ کی خلافت کا حق ادا کرے اور اس کے نظام کو ساری دنیا میں غالب رکھے  
، اس خلافت کا حق دار اللہ نے انسان کو بنایا، پھر اللہ نے ساتھ ہی ساتھ اس میں خیر و شر  
دونوں ہی کا مادہ رکھا لیکن اس میں اس کی بھی صلاحیت رکھی کہ وہ خیر و شر کو پہچانے اور  
اپنے نفع اور نقصان سے باخبر رہے، اللہ تعالیٰ کا ارشاد ہے :

﴿فَالَهُمَا فُجُورُهُمَا وَتَقْوَاهُا، قَدْ أَفْلَحَ مَنْ زَكَّاهَا، وَقَدْ خَابَ مَنْ دَسَّاهَا﴾  
یعنی: پھر اس کو بدکاری (سے بچنے) اور پرہیزگاری اختیار کرنے کی سمجھ دی، بلاشبہ جس نے  
(اپنے) نفس (یعنی روح) کو پاک رکھا وہ مراد کو پہنچا اور جس نے اسے خاک میں ملایا وہ

(۱) اس حدیث کی تخریج ابن عدی نے الکامل (۱۳۵/۱) میں، ابن عبد البر نے التمهید (۵۹/۱) میں، اور  
قسطلانی نے ارشاد الساری میں اور دیگر محدثین نے کی ہے، یہ حدیث حسن درجہ کی ہے۔

## محدثین کے ہاں فقہ اور فقہاء کی اہمیت

(اپنے) نفس (یعنی روح) کو پاک رکھا وہ مراد کو پہنچا اور جس نے اسے خاک میں ملایا وہ خسارے میں رہا۔ اللہ نے اس کو شتر بے مہار نہیں چھوڑا بلکہ مکلف بنایا، مجبور محض نہیں بنایا، چونکہ انسان میں شر کو بھی رکھا اس لئے کچھ ایسے افراد بھی وجود میں آنا شروع ہوئے جنہوں نے اللہ رب العالمین کے نظام کا ہی بایکاٹ نہیں کیا بلکہ خود اللہ کی ذات اقدس کے منکر ہوتے چلے گئے، لہذا کسی نے چاند کو پوجنا شروع کیا، کسی نے سورج کو، کسی نے ستاروں کو، کسی نے شجر و حجر کو، اور کسی نے پتھرے اور گائے کی عبادت کو اجر و ثواب کا باعث سمجھا اور انہیں زائل اور مٹ جانے والی اشیاء کو اپنا آقا اور اپنا دیوتا مانا، دوسری طرف ایک گروہ اہل حق کارہا اور رہے گا جو مخلصین اور موحدین کا گروہ ہے جو اللہ اور اس کے مکمل نظام اور احکامات پر یقین کامل رکھتا ہے، یہ دو قسم کے گروہ ہیں جن کی پہچان اور معرفت آسان و اہل ہے اور یہ دونوں واضح ہیں۔

اہل توحید اور اہل ایمان کے لئے اللہ رب العالمین نے فرمایا:

”ان الذین آمنوا وعملوا الصالحات کانت لهم جنت الفردوس نزلا، خالدین فیہا لا یبغون عنہا حولا۔“	”بیشک اہل ایمان اور نیک اعمال کرنے والے حضرات کے لئے بطور مہمان نوازی جنت کے باغات ہونگے، جن میں وہ ہمیشہ رہیں گے اور وہاں سے مکان بدلنا نہیں چاہیں گے۔“
(سورۃ الکہف، آیت ۱۰۷)	

اور بھی کئی مقامات پر ایمان والوں کے لئے ہمیشہ ہمیشہ کے انعامات کا تذکرہ فرمایا گیا ہے۔ دوسری طرف خاسر و ناکام گروہ کے متعلق ہمیشہ ہمیشہ کی ناکامی کا بھی قرآن پاک نے صراحتاً اور وضاحتاً اور تفصیلاً ذکر فرمایا ہے، سو اللہ تعالیٰ کا ارشاد ہے:



”قل هل ننبئكم بالأخسرين  
أعمالا، الذين ضل سعيهم  
في الحياة الدنيا وهم  
يحسنون انهم صنعوا،  
اولئك الذين كفروا بآيات  
ربهم ولقاءه فحبطت  
أعمالهم فلا نقيم لهم يوم  
القيامة وزنا، ذلك جزاءهم  
جهنم بما كفروا واتخذوا  
آياتي ورسلي هزوا“ .  
(سورة الكهف، آیات ۱۰۳-۱۰۶)

”آپ کہہ دیجئے کہ کیا ہم تمہیں  
ان لوگوں کے بارے میں بتائیں جو اعمال  
کے لحاظ سے بڑے نقصان میں ہیں، وہ لوگ  
جن کی دنیا میں کوشش برباد ہوگئی، اور وہ یہ  
خیال کر رہے ہیں کہ وہ اچھے کام کر رہے ہیں  
، یہ وہ لوگ ہیں جنہوں نے اپنے پروردگار کی  
نشانیوں اور اس کی ملاقات کا انکار کیا، لہذا  
ان کے اعمال ضائع ہو گئے اور ہم ان کے  
لئے قیامت کے دن کوئی وزن قائم نہیں  
کریں گے، یہ ان کی سزا ہے جہنم، ان کے کفر  
کے سبب اور انہوں نے ہماری آیات اور  
ہمارے رسولوں کو مذاق بنایا۔“

اب چونکہ انسان میں شر کا مادہ بھی ہے اس لئے ایک تیسرا گروہ بھی ہر دور میں  
رہا اور وہ بھی تا قیامت رہے گا اور وہ اہل نفاق و منافقین کا گروہ ہے جس کی پہچان بذریعہ  
وحی نبی کریم علیہ الصلوٰۃ والسلام کے زمانہ مبارک میں تو ممکن تھی، لیکن اب مشکل ہوگئی اسلئے  
کہ منافق تو ہوتا ہی وہ ہے جو اہل اسلام کے سامنے اسلام کا اظہار کرتا ہے لیکن دل میں  
درحقیقت کفر و شرک اور اہل کفر کی محبت رکھتا ہے اور اس کے دل میں ان کی تہذیب و تمدن  
اور ان کی ثقافت کی محبت گھر کی ہوئی ہوتی ہے، ایسے گروہ کا انجام بھی اللہ رب العزت نے  
بڑی ہی صراحت اور نہایت ہیبتناک انداز میں فرمایا ہے، ارشاد باری ہے :

”إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ“ . (سورة النساء آیت ۱۴۵)



## محدثین کے ہاں فقہ اور فقہاء کی اہمیت

کہ منافقین جہنم کے سب سے گھٹیا اور سب سے بدتر مقام میں ہوں گے۔

تو یہ طبقہ اہل نفاق کا وہ طبقہ ہے جس نے ہمیشہ اسلام اور اہل اسلام کے اندر رخنہ ڈالے، ان میں تفریق اور خلفشار و انتشار کا سبب بنے رہے اور فتنہ پرستی گویا ان کی گھٹی میں رہی اور ان کی شریانوں میں تجری مجری الدم خون کے دورانہ کی مانند وہ فتنے دوڑتے اور چکر لگاتے رہے۔

بہر حال ہر دور میں فتنے آتے رہے، کہیں جھوٹے مدعیان نبوت آئے، کہیں منکرین زکوٰۃ کا فتنہ آیا، کہیں خارجیت کا فتنہ اور کہیں فتنہ اعتزال اور کہیں تشیع اور دیگر بدعات و محدثات کے فتنے رہے، جو نبی علیہ الصلوٰۃ والسلام کی حدیث مبارک کی غمازی کر رہے ہیں: **ستکون فتن کقطع اللیل المظلم (۱)**، ”قرب قیامت میں رات کے اندھیروں کی مانند پے بہ پے فتنے ہوں گے“، کہ جس طرح رات کی اندھیری مسلسل بڑھتی ہی رہتی ہے اسی طرح فتنوں کی کثرت ہوگی، یہ وہی دور ہے جس سے میں اور آپ گزر رہے ہیں۔ آج اسلام کی طرف نسبت رکھنے والے بعض گروہ امت کے لئے فتنہ بن گئے ہیں، ان میں ایک ایسا گروہ بھی پنپ رہا ہے اور پروان چڑھ رہا ہے جو اپنے کوسلفی کہتا ہے اور اپنی نسبت حدیث کی طرف کرتا ہے اور یہ ثابت کرنا چاہتا ہے کہ حدیث کو اور اسکے مجموعے کو ہم ہی سمجھے ہیں باقی سب کے سب معقولی ہیں، اہل الرأی ہیں اور ہم منقولی ہیں اور اہل حدیث ہیں۔

اللہ نے جہاں دیگر فتنوں سے نمٹنے کے لئے مختلف افراد کو منتخب فرمایا اور ان فتنوں سے مقابلہ کے لئے کھڑا کیا جو افراد ابتداء خطبہ میں ذکر کی گئی حدیث کے مصداق ہیں، کہ: ہر دور میں اس علم کے، اس دین کے حامل ایسے افراد ہوں گے جو عادل اور امانت دار ہیں، جو

## محدثین کے ہاں فقہ اور فقہاء کی اہمیت

غلو کرنے والوں کے غلو اور ان کی تحریفات کو دین سے چھانٹتے رہیں گے، اور باطل پرستوں کے فریب اور اغلاط کو دور کرتے رہیں گے اور جاہلوں اور ان پڑھ لوگوں کی غلط تاویلات کی نفی کرتے رہیں گے، تو یہ تین کام ان منتخب افراد کے ہوں گے اور ایسے ہی افراد کو اللہ تعالیٰ قیامت تک پیدا فرماتا رہے گا، سو اسی طرح اس نام نہاد سلفیت کے لئے اللہ نے ہندوستان میں حضرت مولانا عبدالحی لکھنویؒ و دیگر علماء کو پیدا فرمایا اور پاکستان میں بھی حضرت مولانا سرفراز خان صاحب صفدر دامت برکاتہم اور حضرت مولانا محمد امین اکاڑوی کو جہلاء کی غلط تشریحات سے نمٹنے کے لئے وجود عطا فرمایا ہے جو حضرات صرف فقہ ہی نہیں بلکہ حدیث اور رجال حدیث سے متعلق ابحاث پر غیر معمولی مہارت رکھتے تھے اور رکھتے ہیں۔

اب اس دور میں بھی نام نہاد سلفیت تفریق و انتشار کا سبب بنی ہوئی ہے جو فقہاء کی مدون فقہ کو جس کو بڑے بڑے محدثین امام ترمذی، امام طحاوی اور دیگر حضرات محدثین رحمہم اللہ تعالیٰ تسلیم کرتے رہے اور اس کو اپنی آنکھوں سے لگائے رہے نام نہاد سلفی اس کے منکر ہی نہیں بلکہ فقہ کو اور ائمہ اربعہ کی تقلید و اتباع کو بدعت و شرک سے تعبیر کرتے ہیں اور صرف یہی نہیں بلکہ ائمہ میں خاص طور سے امام اعظم ابوحنیفہؒ سے سخت نفرت کا اظہار بھی کرتے ہیں اور نہایت ہی بے ادبی کے الفاظ استعمال کرتے ہیں، صوفیاء کرام کو نعوذ باللہ مبتدع اور مشرک سمجھتے ہیں۔

ادب کی اسلام میں بڑی اہمیت ہے جس کی خود نبی کریم ﷺ نے تعلیم و ترغیب فرمائی ہے، فرمایا: لیس منا من لم یرحم صغیرنا ولم یوقر کبیرنا (۱)، وہ شخص ہم میں سے نہیں جو ہمارے چھوٹوں پر شفقت نہ کرے اور بڑوں کی تعظیم اور ان کا ادب نہ کرے۔

(۱) حدیث متعدد طرق سے ثابت ہے، ترمذی کی ایک روایت میں ”لم یعرف شرف کبیرنا“ ہے، حدیث نمبر - ۱۹۲۰



## محدثین کے ہاں فقہ اور فقہاء کی اہمیت

ومن يعظم شعائر الله فانها من تقوى القلوب، قرآن کریم نے شعائر اللہ کی عظمت اور اس کے ادب کو بیان کیا ہے اور اس کی تعظیم اور اس کے ادب کو تقویٰ قرار دیا ہے تو گویا معظم اور ادب کرنے والا اللہ کے ہاں متقی ہوگا، لیکن نام نہاد سلفیوں نے تو بے ادبی کی حد کر دی کہ پیروں کو بیت اللہ شریف کی طرف پھیلانا، مصحف کریم کو زمین پر رکھنا، کتب احادیث کو زمین پر رکھ کر پیر پھیلا کر ان کا مطالعہ کرنا اکابر علماء کی تضحیک اور ان کا تمسخر و استہزاء اور ائمہ مجتہدین و فقہاء کرام کی توہین و تنقیص حتیٰ کہ تکفیر بھی ان کا شیوہ ہے، یہی وہ بے ادبیاں ہیں جن کی وجہ سے وہ دین کی حقیقت سے ناواقف ہی نہیں بلکہ اللہ رب العالمین نے ان سے عمل کو سلب فرمالیا ہے، اب جب کہ نام نہاد سلفیہ نے فقہ اور فقہاء کرام کی توہین کا باب کھول رکھا ہے اور ان کی اہمیت کو اس دھرتی سے مٹانے کے درپے ہیں تو ہمارے علماء دیوبند نے ہندوستان میں اس کے سد باب کے لئے ایک جلسہ منعقد فرمایا جس میں ہندوستان کے اکابر علماء جلوہ افروز تھے ان میں ایک عالم جلیل جو واقعہ حضرت مولانا سید ابوالحسن علی صاحب ندوی قدس سرہ کا عملی نمونہ ہیں اور ایک محدث، ایک فقیہ، ایک مؤرخ، ایک مفسر، ایک صوفی باصفا، اور ایک کامیاب مدرس و معلم کا مرتبہ رکھتے ہیں، جن کا شمار حضرت مولانا سید ابوالحسن علی ندویؒ اور خود اپنے والد حضرت مولانا طاہر صاحب سہارنپوریؒ (خلیفہ حضرت شیخ الحدیث مولانا محمد زکریا صاحبؒ) اور حضرت مولانا سید شاہ نفیس الحسنی صاحب دامت برکاتہم کے خلفاء میں ہوتا ہے، اللہ کی طرف سے ان کو عربی زبان میں بھی خصوصی صلاحیت اور ملکہ حاصل ہے، وہ حضرت مولانا سید محمد سلمان الحسنی صاحب ندوی مدظلہ ہیں وہ دیگر علماء ملت کی طرح رسول پاک ﷺ کی حدیث من یرد اللہ بہ خیرا یفقہہ فی الدین (۱) کے مصداق ہیں کہ اللہ جس کے ساتھ خیر کثیر کا

(۱) دیکھئے بخاری، حدیث نمبر - ۷۱



## محدثین کے ہاں فقہ اور فقہاء کی اہمیت

ارادہ فرماتا ہے تو اسے دین کی سمجھ عطا کرتا ہے، جس سمجھ کے ذریعہ وہ امت کی رہنمائی کرتا ہے اور حق کی طرف دعوت دیتا ہے۔

بہر حال مولانا دامت برکاتہم جہاں حضرت مولانا سید ابوالحسن علی صاحبؒ اور شیخ عبدالفتاح ابو غدہ و دیگر اکابر کی صحبت سے سرفراز ہوئے، اور شرف تلمذ حاصل فرمایا، وہاں وہ ان کے معتمد اور منظور نظر بھی رہے اور اس دور میں حضرت اقدس سید شاہ نفیس الحسنی صاحب دامت برکاتہم و دیگر علماء عرب و عجم ان کے گرویدہ ہیں اور ان کا ایک مقامِ عز و شرف ہے۔

حضرت مولانا موصوف نے اس جلسہ میں ”فقہ اور فقہاء کی اہمیت“ سے متعلق تقریر فرمائی، یہ تقریر صرف مؤثر ہی نہیں بلکہ موضوع کے لحاظ سے نہایت مدلل و مبرہن مقالہ بن گیا، جس نے نام نہاد سلفیوں کی کم علمی اور ان کے دین میں عدم تفقہ کو خوب واضح کیا ہے۔

یہ تقریر کیسٹ کی شکل میں مجھ تک پہنچی، سننے کے بعد احقر نے اس کی اشد ضرورت محسوس کی کہ یہ کتابی شکل میں آجائے، احقر نے اس تقریر کو اوراق میں منتقل کرنا شروع کیا اور ساتھ ساتھ یہ کوشش رہی کہ مقرر موصوف کی ہر بات سپرد قلم ہو جائے، البتہ مکررات کو حذف کر دیا، نیز چونکہ اسے کتابی شکل دینا تھا اس لئے احقر نے اپنی سمجھ کے مطابق عنوانات بھی قائم کر دیئے کہ عنوان دیکھتے ہی قاری کے ذہن میں مضمون کا مغز اور اس کی کچھ نہ کچھ حقیقت واضح ہو جائے، اس کارِ خیر میں ہمارے دو دینی بھائی مولوی فاروق نیپالی اور مولوی محمد رمضان نیپالی شریک ہیں کہ مجھ تک انہوں نے کیسٹ پہنچائیں۔ اللہ ان کو علم نافع عطا فرمائے اور جس طرح مولانا موصوف کو شرف قبولیت عطا فرمایا ہے اسی طرح ان کی اس تقریر کو بھی قبولیت اور نفع کا سبب بنائے اور احقر کی

اس حقیر کوشش کو قبول فرمائے اور ان بعض نادان سلفیہ کو ہدایت نصیب فرمائے جن کا تذکرہ اس کتاب میں اصلاح کی غرض سے کیا گیا ہے۔ اصل یہ ہے کہ جمہور کے ساتھ تعلق جوڑا جائے، اور خارجیت اور اعتزال کے راستہ سے کنارہ کش ہوا جائے، ضد اور ہٹ دھرمی سے بچا جائے، یہی باعث نجات اور سبب اجر و ثواب ہے۔

وآخر دعوانا ان الحمد لله رب العالمین  
وما توفیقی الا باللہ علیہ توکلت والیہ انیب

سید عتیق حسن بن حضرت مولانا سید رشید الحسن صاحب

جامع مسجد نیوٹاؤن (بنوری ٹاؤن)

بروز جمعہ ۲۵ ربیع الاول ۱۴۲۳ھ

بسم الله الرحمن الرحيم

الحمد لله نحمده ونستعينه ونستغفره ونؤمن به ونتوكل عليه ، ونعوذ بالله من شرور أنفسنا ومن سيئات أعمالنا، من يهده الله فلا مضل له ومن يضلل فلا هادي له، ونشهد أن لا اله إلا الله وحده لا شريك له، ونشهد أن سيدنا ومولانا محمدا عبده ورسوله ، صلى الله تعالى عليه وعلى آله أصحابه وأزواجه وذرياته وأهل بيته وبارك وسلم تسليما كثيرا كثيرا.

اما بعد: ﴿فاعوذ بالله من الشيطان الرجيم، بسم الله الرحمن الرحيم . يا أيها الذين امنوا أطيعوا الله وأطيعوا الرسول و أولى الأمر منكم فان تنازعتم فى شى فردوه الى الله والرسول إن كنتم تؤمنون بالله واليوم الآخر ذلك خير واحسن تأويلا﴾ (۱).

وقال تعالى: ﴿ومن يشاقق الرسول من بعد ما تبين له الهدى ويتبع غير سبيل المؤمنين نوله ما تولى ونصله جهنم وساءت مصيرا﴾ (۲).

وقال تعالى: ﴿وكذلك جعلناكم امة وسطا لتكونوا شهداء على الناس ويكون الرسول عليكم شهيدا﴾ (۳).

وقال تعالى: ﴿كنتم خيرا امة اخرجت للناس تأمرون بالمعروف وتنهون عن المنكر وتؤمنون بالله﴾ (۴).

(۲) سورة النساء، آیت ۱۱۵

(۱) سورة النساء، آیت ۵۹

(۴) سورة آل عمران آیت ۱۱۰

(۳) سورة البقرة، آیت ۱۴۳



وقال سيدنا محمد صلى الله عليه وسلم : عليكم بستی سنة  
 الخلفاء الراشدين المهديين عضوا عليها بالنوا جذ (۱).  
 وقال صلى الله عليه وسلم : ان الله سيبعث على رأس كل  
 مائة سنة من يحدد لهذه الامة أمر دينها (۲).  
 وقال صلى الله عليه وسلم : لا تزال طائفة من امتي ظاهرين  
 على الحق لا يضرهم من خذلهم الى قيام الساعة، او كما قال صلى الله  
 عليه وسلم (۳).

علماء کا مقام اور ان کی ذمہ داری

گرامی قدر علماء ملت: آج جس اہم ترین موضوع کے تحت اس اجلاس کا انعقاد  
 ہو رہا ہے جس میں آپ تشریف لائے ہیں اور سر جوڑ کر بیٹھے ہیں اس کا ایک مقصد یہ ہے کہ  
 ایک نہایت ہی اہم اور حساس موضوع سے متعلق معیار حق سامنے لایا جائے جس سے امت  
 کے تمام افراد کو مطلع کیا جائے، ہر انتشار اور ہر رخنے کے دروازہ کو بند کر دیا جائے، اصلاح  
 کے اس عمل کو اختیار کیا جائے جس کی ہر دور میں امت محتاج رہتی ہے۔  
 آپ حضرات کا یہاں پر تشریف لانا اور اس وقت فکر مند ہو کر بیٹھنا اس بات کی  
 دلیل ہے کہ آپ واقعتاً امت وسط اور خیر امت کی نمائندگی فرماتے ہیں آپ کو وراثت  
 رسول اور نیابت رسول کا منصب سونپا گیا ہے۔

ان العلماء ورثة الانبياء وان الانبياء لم يورثوا دينارا ولا  
 درهما ولكن ورثوا العلم فمن اخذه اخذه بحظ وافر (۴).

(۱) دیکھئے کتب السنن، بالخصوص سنن ابوداؤد، حدیث ۴۶۰۷ (۲) دیکھئے سنن ابوداؤد کتاب الملاحم،  
 حدیث ۴۲۹۱ (۳) دیکھئے صحیح مسلم حدیث ۱۵۶، ۲۳۷  
 (۴) ابن ماجہ، حدیث ۲۲۳، حدیث حسن ہے، المقاصد الحسنہ از امام سخاوی، حدیث ۷۰۳

وقد ورد فی بعض الاحادیث علماء امتی کانبیاء  
بنی اسرائیل (۱)۔

علماء امت کا مقام بہت نازک ہے اور ان کی ذمہ داری بہت بڑی ہے آپ  
جس دین متین کی نمائندگی کرتے ہیں اس کے بارے میں ہم اور آپ اور ہر خاص و عام یہ  
جانتا ہے کہ اس کا نام اسلام ہے :

”ان الذین عند اللہ الاسلام“۔ دین اللہ کے نزدیک صرف اسلام ہے  
اور یہ بھی تقریباً ہر خاص و عام جانتا ہے کہ اس دین کے علاوہ کسی اور دین کو اختیار  
کرنے کی کوئی گنجائش نہیں ہے اس دین کے ساتھ کسی دوسرے دین کا امتزاج، اسے چھوڑ  
کر کسی اور دین کو اختیار کرنا اللہ کی بارگاہ میں ہرگز قابل قبول نہیں ہے

”ومن یبتغ غیر الاسلام دینا  
فلن یقبل منه وهو فی الآخرة  
من الخاسرین“۔ جو بھی اسلام کے علاوہ کسی دین کا  
طلب گار ہوگا، اس سے اس کو ہرگز  
قبول نہیں کیا جائے گا، اور وہ آخرت

(سورۃ آل عمران، آیت ۸۵) میں خسارہ اٹھائے گا۔

جس دین متین کی نمائندگی آپ اور ہم کر رہے ہیں، جاہلیت کے اس ماحول میں  
جو چھٹی صدی مسیحی کی جاہلیت سے کمتر نہیں ہے بلکہ اس سے فزول تر ہے، وہ جاہلیت پھر بھی  
محدود تھی، اس کے اثرات جزیرۃ العرب میں اور دنیا کے بعض دیگر ممالک میں محسوس کئے جاتے  
تھے لیکن پھر بھی وہ محدود تھے ان کے بارے میں قرآن پاک نے تصویر پیش کی تو اس طرح:  
”ظهر الفساد فی البر والبحر  
خشکی اور تری میں بگاڑ غالب آ گیا

(۱) حدیث متن کے الفاظ کے اعتبار سے صحیح نہیں ہے، لیکن معنی ثابت ہے (کشف الخفاء، عجلونی)



بما کسبت ایدی الناس  
لیذیقہم بعض الذی عملوا  
لعلہم یرجعون۔  
(سورۃ الروم، آیت ۴۱)

لوگوں کے ہاتھوں کے کرتوتوں کے  
نتیجے میں تاکہ اللہ تعالیٰ ان کی (بد)  
عملیوں (کی سزا) کا مزہ انہیں  
چکھا دے، شاید وہ واپس پلٹیں

تو جو فساد اس وقت چھٹی صدی عیسوی کی جاہلیت میں پیدا ہوا تھا اس پر قرآن  
پاک میں تبصرہ کیا گیا، تو فرمایا گیا، کہ بحر میں انسانوں کے کرتوتوں کے نتیجے میں فساد  
غالب آ گیا ہے، لیکن موجودہ دور میں یہ فساد اور کرپشن صرف بحر میں نہیں ہے بلکہ فضا  
میں بھی ہے، یہ اڑ بھی رہا ہے، تیر بھی رہا ہے، رینگ بھی رہا ہے، چل اور دوڑ بھی رہا ہے،  
خشکی بھی اس سے بھری ہوئی ہے، اور سمندر بھی، اور فضائے بسیط بھی، ایک ایسی جاہلیت  
میں ظاہر ہے کہ وارثین انبیاء کو وہی کام انجام دینا ہے جسے انبیاء کرام اپنے دور کی جاہلیت  
سے مقابلہ کرتے ہوئے انجام دیتے رہے۔ حضور اکرم ﷺ اللہ کے اول اور آخر مذہب  
”الاسلام“ کے نمائندہ تھے وہ اسلام کے بانی اور مؤسس نہیں تھے، اسلام کے موجد و  
مبتدع نہیں تھے بلکہ فی الحقیقت اس کے مکمل، متمم تھے اور جو کام انبیاء کرام نے ایک  
خاص منزل تک پہنچا کر چھوڑا تھا، اس کی تکمیل آپ ﷺ نے فرمائی، یعنی دین کی جس  
عمارت کی تعمیر انبیاء نے کی تھی اس میں ایک اینٹ کی جگہ باقی تھی اس اینٹ کو حضور اکرم  
خاتم النبیین حضرت محمد مصطفیٰ ﷺ نے آ کر رکھ دیا اور عمارت مکمل ہو گئی فانا اللبنة

الاخيرة وانا خاتم النبیین۔ (۱)

آدم علیہ السلام سے حضرت عیسیٰ علیہ السلام تک سب کے سب اسلام کے  
علمبردار، اسلام کے نمائندہ، اسلام کے ترجمان تھے۔ خدا کا مذہب کسی دور میں تبدیل نہیں



## محدثین کے ہاں فقہ اور فقہاء کی اہمیت

ہوتا اس کے مذہب کا بنیادی تقاضہ، عبادت و عبادیت ہے۔

”وما خلقت الجن والانس  
الا ليعبدون“  
میں نے جنوں اور انسانوں کو عبادیت  
کے لئے پیدا کیا۔

(سورة الذاریات، آیت ۵۸)

یہی سب کا مذہب رہا ہے اور یہی وہ بندگی اور یہی وہ نظام ہے جس کا حکم خدا تعالیٰ نے  
تمام انبیاء کو فرمایا تھا اور پھر آخری نبی کو یہ حکم دیا گیا تھا کہ وہ اس عبادیت کی تکمیل فرمائیں۔

”شرع لكم من الدين ما وصى  
به نوحا والذى اوحينا اليك  
وما وصينا به ابراهيم  
وموسى وعيسى ان اقيموا  
الدين ولا تتفرقوا فيه“

اس نے تمہارے لئے اطاعت و عبادیت  
کا (وہ نظام) جاری فرمایا، جس کی  
وصیت اس نے نوح کو کی تھی، اور جس  
کا پیغام تمہیں دیا گیا، اور جس کی تلقین  
ابراہیم اور موسیٰ اور عیسیٰ کو ہم نے کی کہ

(سورة الشورى، آیت ۱۳)

اطاعت و عبادیت کے نظام کو قائم کرو،

اور اس میں گروہ بندی مت کرو۔

اقامت دین کی ذمہ داری تمام انبیاء کو سونپی گئی تھی اور یہی وہ ذمہ داری تھی جو  
آخری نبی کو بھی سونپی گئی یہ ذمہ داری ایک ایسا قدر مشترک ہے جو سب کی کوششوں کا محور  
ہے اور کوئی بھی اس سے مستثنیٰ نہیں۔

ہاں شریعت اور منہاج میں فرق رکھا گیا ہے ”لکل جعلنا منكم شرعة  
ومنہاجا“ لیکن اقامت دین میں کوئی فرق نہیں، عبادیت اور عبادیت میں کوئی فرق  
نہیں ”الدينونة لله والخضوع لله والا نقياد لله“ میں کوئی فرق نہیں یہ وہ  
بنیاد ہے جو کبھی ہلائی نہیں جاسکتی یہ مقصد تخلیق آدم اور مقصد تخلیق ذریت آدم ہے ”شریعت“

## محدثین کے ہاں فقہ اور فقہاء کی اہمیت

اور ”منہاج“ میں ضرور فرق رکھا گیا ہے اور ”شریعت“ نام ہے قوانین کا اور ”منہاج“ نام ہے قوانین کے طریقہ کار کا، قوانین کے نفاذ کے وسائل و آلات کا، قوانین میں تبدیلی اللہ تعالیٰ نے اپنی حکمت عظیمہ کی بنیاد پر جب چاہی فرمائی

”يَمْحُوَالله مَايشَاء وَيُثَبِّت  
وَعِنْدَهُ اَم الْكِتَاب“

اللہ تعالیٰ جس کو چاہتا ہے مٹاتا ہے  
اور جس کو چاہتا ہے باقی رکھتا ہے، اور اس  
کے پاس مرکزی کتاب ہے۔

(سورة الرعد، آیت ۳۹)

جس نبی کے ذریعہ اس کی امت کو جو چاہے احکامات دیئے اور پھر جب چاہا  
ان میں تبدیلی فرمادی :

”ما نُنسخ من آية او ننسها نأت  
بخير منها أو مثلها ألم تعلم  
أن الله على كل شى قدير ألم  
تعلم أن الله له ملك السموات  
والارض ومالك من دون الله  
من ولى ولا نصير“

ہم جو آیت بھی ہٹاتے ہیں یا بھلاتے  
ہیں اس سے بہتر یا اس جیسی عطا  
کر دیتے ہیں، کیا تم نہیں جانتے کہ  
اللہ تعالیٰ ہی کی بادشاہت آسمانوں  
اور زمین میں ہے، اور اللہ کے علاوہ  
تمہارا کوئی کارساز اور مددگار نہیں۔

(سورة البقرة آیات ۱۰۶، ۱۰۷)

ناسخ، اللہ، اور شارع، اللہ، اور ماحی، اللہ، اور مثبت اللہ، اس کے ہاتھ میں  
سارے تصرفات ہیں، وہ جب چاہے اپنا کوئی حکم منسوخ کر دے۔

بہر حال اس دین کا قافلہ آگے بڑھتا گیا یہاں تک کہ یہ دین اس منزل کو پہنچا  
جس منزل تک پہنچانے کے لئے قافلہ سالاروں کو ہمیشہ بھیجا گیا اور ان کے پیچھے قافلوں کو  
چلایا گیا اس کی تکمیل حجۃ الوداع میں عرفات کے میدان میں ہوئی اور یوں فرمایا گیا :



﴿اليوم اكملت لكم دينكم وأتممت عليكم نعمتي ورضيت لكم الاسلام ديناً﴾ (۱)۔ یہاں آ کر ایک ایسی آخری منزل آ گئی جس کے بعد شریعت کی کوئی منزل نہیں، پہاڑ کی وہ ہمالیائی چوٹی آ گئی جس کے بعد اب کوئی چوٹی نہیں، اب اسی کا تحفظ، اسی کی تجدید، اسی کی تبلیغ، اسی کی دعوت، اسی کا نفاذ، اور اسی کے عطا کردہ نظام کے افہام و تفہیم اور اسی نظام کی خاطر اقتدار و سطوت اور سلطنت و شوکت اور پھر اس کا عبدیت کے لئے استعمال، بس یہی کام رہ گیا، یہی مشن رہ گیا ﴿ترکت فيكم امرين لن تضلوا ما تمسكتم بهما كتاب الله وسنتي﴾ (۲) کتاب اللہ اور سنت رسول ﷺ یہ دو بنیادیں ہیں جن کو حضور ﷺ نے اس امت کے لئے جو خاتمۃ الامم ہے چھوڑ دیا ہے اور ظاہر ہے کہ نبوت محمدی کا تعلق ساری انسانیت سے ہے اور اس امت کا تعلق بھی ساری انسانیت سے ہے، حضور اکرم ﷺ کی رسالت کی عمومیت کا کہیں یوں اعلان فرمایا گیا: ﴿وما ارسلناك الا رحمة للعالمين﴾ (۳) کہیں یوں فرمایا گیا: ﴿قل يا ايها الناس اني رسول الله اليكم جميعا﴾ (۴)۔

اور تمام انسانوں کو مخاطب فرما کر ان پر ذمہ داری ڈالی گئی ﴿يا ايها الناس اعبدوا ربكم﴾ یعنی ایک طرف بنیادی سرچشمے اور مصادر اور مآخذ متعین کر دئے گئے کتاب اللہ اور سنت رسول اللہ ﷺ اور دوسری طرف ان کی عمومیت اور پوری انسانیت سے ان کے خطاب کا اعلان کر دیا گیا۔

أولوالا مراوران کی اطاعت قرآن وحدیث کی روشنی میں:

اللہ ورسول کی اطاعت کے ساتھ اولوالامر کی اطاعت کا حکم بھی قرآن پاک میں

(۲) موطا امام مالک، کتاب القدر، حدیث ۳

(۱) سورة المائدة

(۳) سورة الانبياء، آیت ۱۰۷

(۴) سورة الاعراف، آیت ۱۵۸



## محدثین کے ہاں فقہ اور فقہاء کی اہمیت

دیا گیا جس کی اطاعت اللہ و رسول کی اطاعت کے تابع اور ضمنی ہے، ارشاد فرمایا گیا :

﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَاولِيَ  
الْأَمْرِ مِنْكُمْ﴾ (۱) اے ایمان والو! اللہ کی اطاعت کرو اور پیغمبر کی اطاعت کرو اور جو تم  
میں اول الامر ہیں ان کی اطاعت کرو۔

اولوا الأمر اصلا وہ لوگ ہیں جو ”اولوالدین“ ہیں، الأمر دین کے معنی میں  
بھی آتا ہے اور اس حکم و اقتدار کے معنی میں بھی جو دین کے تابع ہو۔  
حضرت عائشہ صدیقہ کی حدیث صحیح ہے:

”من أحدث في أمرنا هذا ما ليس منه فهو ردّ (۲)

یعنی من أحدث في ”ديننا“ ما ليس منه فهو ردّ .

اولوا الأمر کیونکہ اولوالدین ہیں، لہذا دین کے ذمہ داروں کی اطاعت کرو اور  
دین والوں میں سب سے زیادہ اہمیت ان کو حاصل ہے جو الخلفاء الراشدون ہیں کہ وہ  
اولوا الأمر کے اعلیٰ ترین طبقہ کے نمائندہ ہیں اور اللہ تعالیٰ نے ان کو وہ اقتدار عطا فرمایا  
ہے جس کا مقصد ہی ہے کہ وہ اطاعت الہی اور اطاعت نبوی کے نظام کو نافذ کر دیں لہذا ان  
کو جو قوت و سلطنت دی جاتی ہے وہ اسلئے دی جاتی ہے :

﴿الَّذِينَ ان مكناهم في الارض أقاموا الصلوة وآتوا الزكاة

وأمروا بالمعروف ونهوا عن المنكر ولله عاقبة الامور﴾ (۳)

جن کو ہم زمین میں اقتدار دیتے ہیں وہ نماز قائم کرتے ہیں اور زکوٰۃ ادا کرتے  
ہیں، اور بھلائی کا حکم دیتے ہیں اور برائی سے روکتے ہیں، اور تمام امور کا انجام اللہ کے  
دست تصرف میں ہے۔

(۱) سورة النساء، آیت ۵۹ (۲) صحیح البخاری، حدیث ۲۶۹۷ (۳) سورة الحج، آیت ۴۱

تو جن کو تمکین فی الارض عطا فرمائی جاتی ہے وہ اولوا الامر کے اعلیٰ طبقہ کے لوگ ہوتے ہیں یعنی: الخلفاء الراشدون، الامراء الراشدون، الحکام الراشدون، الولاۃ الراشدون لہذا سب سے پہلے ان کی بات مانی جائے اور پھر درجہ بہ درجہ یہاں تک کہ محلہ کے ایک مولوی کی بات بھی مانی جائے اگر واقعہ اس کے پاس علم صحیح، علم نافع اور عمل صالح ہے اس سے متعلق فرمایا گیا: ﴿فاسئلوا اهل الذکر ان کنتم لاتعلمون﴾ (۱) جن کو سبق یاد ہے ان سے پوچھو۔

”الذکر“ سے مراد یاد رکھنا ہے، تو جو لوگ علم صحیح یاد رکھتے ہیں یعنی جن کا علم مستحضر ہے ان سے پوچھو:

﴿فاسئلوا اهل الذکر﴾ پوچھو اس سے جسے احکام شریعت یاد و مستحضر ہیں، گویا اس میں اشارہ یہ بھی ہے کہ صرف علم مستحضر نہ ہو بلکہ عمل بھی مستحضر ہو یا دالہی اس کے قلب میں ہو، معرفت ربانی کا نور اس کے چہرے سے جھلکتا اور اس کی پیشانی پر درخشاں ہو، یعنی وہ اس کی بھی مثال ہو ﴿انما یخشى الله من عباده العلماء﴾ (۲) کہ اللہ کے بندوں میں اللہ کی خشیت فی الحقیقت انہیں لوگوں میں ہوتی ہے جو صاحب علم نبوی ہوتے ہیں۔

یہ سب لوگ اپنی اپنی حیثیت کے اعتبار سے اولوا الامر میں داخل ہیں۔ ﴿اطیعوا الله واطیعوا الرسول واولی الامر منکم﴾ (۳)، لیکن ”فان تنارعتم“ اگر آپس میں کوئی اختلاف و نزاع پیدا ہو، وہ فرعی ہو یا اصولی، اعتقادی ہو یا تعبداتی، معاملاتی ہو یا معاشرتی، سیاسی ہو یا تنظیمی، اگر اختلاف فیما بین المسلمین پیدا ہو۔



﴿فان تنازعتم فی شئی فردوه الی اللہ والرسول﴾ (۱) والمراد بالرد الی اللہ، الرد الی کتاب اللہ عزوجل، والمراد بالرد الی الرسول، الرد الی سنة رسول اللہ ﷺ .

جب آپ ﷺ مدینہ منورہ میں یا جزیرۃ العرب کے کسی بھی خطہ میں موجود تھے تو ”رد الی الرسول“ کا یہ مطلب تھا کہ آپ ﷺ کے پاس مقدمہ لیجایا جائے، آپ ﷺ کے حضور میں بات پہنچائی جائے، فریقین آپ ﷺ کے پاس حاضر ہوں اور آپ ﷺ کے پاس حاضر ہو کر جو فیصلہ بھی دربار رسالت سے صادر ہو جائے اس کو قبول کریں بغیر اس کے کہ ان کے دل میں ادنیٰ تنگی بھی پائی جائے۔

”فلا وربك لا يومنون حتى يحكموك فيما شجر بينهم ثم لا يجدوا في انفسهم حرجا مما قضيت ويسلموا تسليما“ (سورة النساء، آیت ۶۵)

”آپ کے رب کی قسم یہ لوگ مومن نہیں ہو سکتے جب تک کہ اپنے تمام تنازعات، خصومات اور جھگڑوں میں آپ کو حکم اور قاضی نہ مان لیں، پھر اس کے بعد جو بھی فیصلہ آپ کی طرف سے ہو اس کو تسلیم کریں اور دل میں اس سے متعلق ادنیٰ تنگی بھی محسوس نہ کریں۔“

اسی میں راحت محسوس کریں، اسی میں عزت محسوس کریں، غرض کہ کتاب اللہ اور سنت رسول اللہ صلی اللہ علیہ وسلم دونوں کو مآخذ بنایا گیا لیکن اسی کے ساتھ ساتھ ”اولوالامر“ جو کتاب اللہ اور سنت رسول اللہ کے نمائندگان ہیں، ان کو بھی ایک مصدر و مآخذ کی حیثیت دی گئی یعنی ان کے فہم و تنفیذ کے لئے ان کی طرف رجوع کیا جائے گا کیونکہ کتاب اللہ ہوا میں نہیں رہتی، سنت رسول اللہ فضاء میں معلق نہیں ہے بلکہ کتاب اللہ



## محدثین کے ہاں فقہ اور فقہاء کی اہمیت

اور سنت رسول اللہ کے علمبردار ہیں انہی کا تذکرہ کرتے ہوئے یہ بات فرمائی گئی :

﴿وَمَنْ يَشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ﴾ (۱). غَيْرَ سَبِيلِ الصَّحَابَةِ ... غَيْرَ سَبِيلِ التَّابِعِينَ وَغَيْرَ سَبِيلِ اتِّبَاعِ التَّابِعِينَ الْمُشْهُودِ لَهُمْ بِالْخَيْرِ وَغَيْرَ سَبِيلِ الْأَئِمَّةِ الْمُجْتَهِدِينَ وَالْمُحَدِّثِينَ الْأَجَلَةَ الْكَرَامَ .

﴿وَمَنْ يَشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا﴾ .

جو پیغمبر سے جھگڑا کرے گا، پیغمبر سے پھٹے گا اور کٹے گا جبکہ ہدایت اس کے سامنے کھل چکی ہے اور مومنین کے راستہ سے ہٹ کر کسی دوسرے راستہ کو اپنائے گا تو اس کو ہم اسی رخ پر چلائیں گے اور جہنم میں جھلسائیں گے۔ صرف اتنا نہیں کہہ دیا گیا کہ ”پیغمبر سے کٹے گا“، اگر کتاب اللہ اور سنت رسول اللہ ﷺ، بس یہی دو چیزیں ہوتیں اور ان دونوں کے حاملین اور ان کے علمبرداروں کا فہم اور اس فہم کی تطبیق مقصود نہ ہوتی اور دین کو اس کے ساتھ نہ جوڑا جاتا تو بس اتنا کہا جاتا: ﴿مَنْ يَشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا﴾، لیکن بات یہاں پر رکی نہیں، بات آگے بڑھی، اور یہ کہا گیا کہ جو پیغمبر سے کٹے گا اور پھٹے گا اور ”المؤمنین“ کے راستہ کو چھوڑ کر دوسرا راستہ اختیار کرے گا تو ہم اسے جانے دیں گے جدھر وہ جا رہا ہے اور اسے جہنم میں جھلسادیں گے۔

اللہ کے ہاں جبر و قہر نہیں ہے، ”لَا اِكْرَاهَ فِي الدِّينِ“، وہ جبر کسی سے نہ تو نماز پڑھواتا ہے اور نہ جبر کسی کو سینما گھر لے جاتا ہے، اس نے انسان کو ایک گونہ اختیار عطا فرمایا ہے، تو جب وہ ”المؤمنین“ کے راستہ کو اپنے اختیار سے چھوڑے گا تو ہم جانے دیں گے جدھر جا رہا ہے اور جھلسادیں گے اس کو جہنم میں جو بہت بدترین ٹھکانہ ہے۔

المؤمنین کون ہیں؟ عبد اللہ بن مسعودؓ نے فرمایا ہے ”ما راہ المسلمون حسنا فهو عند الله حسن“، ”المسلمون“ (۱) جس چیز کو اچھا سمجھیں تو وہ اللہ کے نزدیک اچھی ہے اور کیوں نہ ایسا ہو جب کہ اللہ تعالیٰ نے فرمایا: ﴿وَكَذَلِكَ جَعَلْنَاكُمْ أُمَّةً وَسَطًا...﴾ (۲) ہم نے تم کو ایک درمیانی اور بہترین امت بنایا ہے، ”لیكون الرسول شهيدا عليكم“ تاکہ پیغمبر تمہارے سامنے حق کی گواہی کو پیش کر دیں : ﴿وَتَكُونُوا شُهَدَاءَ عَلَى النَّاسِ﴾ اور پھر تم تمام انسانوں کے سامنے حق کی گواہی پیش کرو، پیغمبر کا کام تم تک محدود ہے کیونکہ ان کی عمر محدود ہے، وہ اٹھائے جائیں گے، وہ ہمیشہ اس دنیا میں نہیں رہیں گے : ﴿انك ميت و انهم ميتون﴾ (۳) اے پیغمبر تمہیں بھی موت آنی ہے اور ان سب کو بھی موت آتا ہے۔

﴿وما محمد إلا رسول قد خلت من قبله الرسل أفإن مات أو قتل انقلبتم على أعقابكم﴾ (۴)

محمد ایک پیغمبر ہیں اگر ان کا انتقال ہو جائے یا وہ شہید کر دیئے جائیں تو کیا تم پھر الٹے پاؤں (جاہلیت کی طرف) پھر جاؤ گے (پھر کفر اور شرک میں چلے جاؤ گے)۔

محمد عربی صلی اللہ علیہ وسلم کے جسم کو دائمی نہیں بنایا گیا، آپ کے دین کو دائمی قرار دیا گیا ہے، آپ کی شریعت کو دائمی قرار دیا گیا ہے، حضرت ابو بکر صدیقؓ کو وفات نبوی پر کہنا پڑا، کہ ”من كان يعبد محمداً فإن محمداً قد مات ومن كان يعبد الله فإن الله حي لا يموت“ (۵)، جو محمد کی پوجا کرتا تھا اسے معلوم ہونا چاہئے کہ وہ دنیا

(۱) دیکھئے مستدرک الحاکم، ج ۳، حدیث ۴۴۶۵، امام ذہبی نے حدیث کی تصحیح کی ہے

(۲) سورة البقرة، آیت ۱۴۳ (۳) سورة الزمر، آیت ۳۰ (۴) سورة آل عمران، آیت ۱۴۴

(۵) صحیح البخاری، کتاب الجنائز، حدیث ۱۲۴۱



## محدثین کے ہاں فقہ اور فقہاء کی اہمیت

سے رخصت ہو چکے ہیں، اور جو اللہ کی پوجا کرتا ہے اسے جاننا چاہیے کہ اللہ جی ہے، اسے کبھی موت لاحق نہیں ہوتی، اسی لئے تو ”المؤمنون“ اور ”المسلمون“ کو ذمہ داری سونپ دی گئی، حضور اکرم ﷺ نے اپنے اصحاب کو مخاطب کرتے ہوئے فرمایا، ”بعثتم میسرین و لم تبعثوا معسرین“ (۱) تمہیں برپا کیا گیا ہے، تمہاری بعثت ہوئی ہے اور تمہارا کام یہ ہے کہ سہولت پیدا کرنا دشواری اور تنگی نہ پیدا کرنا۔

حضرت شاہ ولی اللہ محدث دہلوی نے فرمایا: حضور اکرم ﷺ کی بعثت ”بعثت مقرونہ“ تھی یعنی ایک ایسی بعثت تھی جس سے امت کی بعثت کو جوڑ دیا گیا اور شامل کر دیا گیا آپ کی بعثت آپ پر ختم نہیں ہو گئی بلکہ آپ کی بعثت کا امتداد آپ کے نائبین سے ہے جو تا قیامت رہے گا، آپ کی نیابت چلتی رہے گی، آپ کی وراثت چلتی رہے گی، وحی کا سلسلہ بند ہو گیا، نبوت کا سلسلہ بند ہو گیا، فرما دیا گیا کہ: ”لا نبی بعدی“ میرے بعد کوئی نبی نہیں آئے گا وحی نازل نہیں ہوگی لیکن نیابت نبی ﷺ، اور کار نبوت بند نہیں ہوا۔

## قرآن و سنت کی تفسیر و تشریح کے حاملین:

لیکن سنت کی تشریح، کتاب اللہ کی تفسیر، اور پھر ان دونوں کی تطبیق کا یہ سلسلہ رواں دواں رہے گا، اس سلسلہ کے حامل امت کے اہل حق ہوں گے ”لا تزال طائفة من امتی ظاہرین علی الحق“ (۲) میری امت کا ایک طبقہ حق پر مضبوطی سے قائم رہے گا۔ ”لا یضرہم من خالفہم“ (۳) وفی روایۃ لا یضرہم من خذلہم“ (۴) جو ان کو بے یار و مددگار چھوڑ دے گایا جو ان کی مخالفت کے درپے ہوگا وہ انہیں نقصان نہیں پہنچا سکے گا وہ محفوظ رہیں گے، اور یہ حفاظت اللہ کی طرف سے امت کی مجموعی طور پر ہوگی،

(۱) صحیح البخاری، باب الوضوء، حدیث ۲۲۰ (۲) صحیح مسلم، حدیث ۱۵۶

(۳) ابن ماجہ، حدیث ۱۰ (۴) ابن ماجہ، حدیث ۶



چونکہ امت مبعوث ہے جس طرح نبی مبعوث کی حفاظت کا اللہ نے وعدہ فرمایا یہ کہتے ہوئے:

﴿يَا أَيُّهَا الرِّسُولُ بَلِّغْ مَا نَزَّلَ الْيَكُ مِنْ رَبِّكَ فَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ﴾ (۱) اے پیغمبر آپ بات پوری پہنچا دیجئے اگر آپ بات پوری نہیں پہنچاتے ہیں تو اللہ کا پیام پہنچانے والے شمار نہیں ہوں گے اور اللہ ”الناس“ سے آپ کی حفاظت کرے گا، تو جس اللہ نے اپنے پیغمبر کے لئے یہ وعدہ فرمایا، کہ وہ ان کی حفاظت فرمائے گا، اسی اللہ نے امت کے لئے بھی یہی فرمادیا ہے کہ وہ اس امت کی بھی حفاظت فرمائے گا اور یہ امت بھی قائم و دائم رہے گی، باقی رہے گی، اس کا تسلسل قائم رہے گا، وہ حق سے جڑی رہے گی، اگر اس امت کے تمام افراد نہیں تو ایک طبقہ ایسا ضرور ہوگا جو اس حق سے جڑا اور مربوط رہے گا، یہ وہی طبقہ ہے جس کو قرآن میں ”المومنین“ کہا گیا ہے: ﴿وَيَتَّبِعْ غَيْرَ سَبِيلِ الْمَوْمِنِينَ﴾ (۲) اور حدیث پاک میں اسے ”طائفہ“ فرمایا گیا ہے۔

اسی طرح ایک دوسری حدیث میں اسکو یوں بھی فرمایا گیا ہے کہ ”اللہ ہر صدی میں ایسے افراد کو اٹھاتا رہے گا، برپا کرتا رہے گا، جو اس امت کے لئے دین کی تجدید کا کام انجام دیتے رہیں گے“ یہاں پر بھی یہ تشریح کہ اس سے مراد ہر صدی میں ایک مجدد ہے، رائج نہیں ہے ”من“ کا لفظ اسم موصول ہے اور طائفہ کا لفظ جو دوسری حدیث میں استعمال کیا گیا ہے اور تیسری حدیث میں جو فرمایا گیا: يَحْمِلُ هَذَا الْعِلْمُ مِنْ كُلِّ خَلْفٍ عَدُوْلُهُ يَنْفُونَ عَنْهُ تَحْرِيفَ الْغَالِيْنَ وَانْتِحَالَ الْمَبْطَلِيْنَ وَتَاوِيلَ

## محدثین کے ہاں فقہ اور فقہاء کی اہمیت

الجاہلین (۱) کہ اس امت کے عادل امانت دار اور دیانت دار علم نبوی کے ہر دور میں حامل رہیں گے جن کے تین کام ہوں گے :

(۱) غلو کرنے والوں کے غلو اور ان کی تحریفات کو اس دین سے چھانٹتے رہیں گے۔

(۲) اور باطل پرستوں کی بدعات و غلط کاریوں اور فریب کو اس دین سے دور کرتے رہیں گے۔

(۳) اور جاہل و نادان، کم علم اور ناقص العلم لوگوں کی غلط تاویلات کی نفی کرتے رہیں گے۔

یہ ساری حدیثیں ایک دوسری کی مؤید اور شارح ہیں تجدید دین اور نفی تحریف و انتحال اور تاویل جاہلی ایک ہی مفہوم کی مختلف تعبیرات ہیں حضور ﷺ نے جہاں مجددین حاملین علم اور طائفہ حق کی خوشخبریاں دی ہیں وہیں آئندہ ابھرنے والے فتنوں سے بھی آگاہ فرمایا ہے۔

### حضرت صدیق اکبر کے دور کا فتنہ:

سب سے پہلا اور سب سے زیادہ خطرناک فتنہ عہد صدیقی میں ظاہر ہوا، ادھر حضور ﷺ کا وصال ہوا اور حضرت ابوبکر صدیق کی خلافت کا دور شروع ہوا، کہ جزیرۃ العرب کی اکثریت بغاوت پر آمادہ ہو گئی ایسا لگتا تھا جزیرۃ العرب دوبارہ کفر کی گود میں چلا جائے گا، حجاز کی سرزمین کے علاوہ ہر طرف ارتداد کی چنگاریاں بھڑک رہی تھیں، کہیں مانعین زکوٰۃ پیسہ روکے کھڑے تھے کہ ہم ابوبکر کو نہیں دیں گے محمد ﷺ کو دیتے تھے ابوبکر لینے کا حق نہیں رکھتے، یہ ایک بہت کڑی آزمائش تھی جو اولین دور میں سامنے آئی، ابھی حضور اکرم ﷺ کا وصال ہوا ہے اور چاروں طرف آگ لگ گئی ہے۔ ابوبکر صدیقؓ اس امت کے ایک فرد ہیں، نبی کے صاحب بھی ہیں، رفیق بھی، وزیر بھی ہیں، معاون بھی اور

(۱) دیکھئے التمہید، ابن عبد البر (۵۹/۱) حدیث تعدد طرق کی وجہ سے حسن ہے۔



## محدثین کے ہاں فقہ اور فقہاء کی اہمیت

پھر خلیفہ راشد بھی۔ انہیں اس ذمہ داری کو نبھانا ہے وہ یہ کہہ رہے ہیں کہ ”واللہ لا قاتلن من فرق بین الصلوۃ والزکوۃ“ (۱) خدا کی قسم نماز اور زکوۃ میں جو تفریق کر رہا ہے میں اس سے جنگ کروں گا کیونکہ اللہ کا حکم ہے:

”فان تابوا واقاموا وآتوا الزکاة  
فخلوا سبیلہم“

اگر یہ شرک سے توبہ کر لیں اور نماز  
قائم کریں اور زکوۃ ادا کریں تب  
انہیں چھوڑنا اور نہ تہ تیغ کر دینا۔

”فان تابوا واقاموا  
الصلوۃ وآتوا الزکاة  
فاخوانکم فی الدین“

”اگر یہ شرک سے توبہ کر لیں اور نماز  
قائم کریں اور زکوۃ ادا کریں تب یہ  
تمہارے دینی بھائی ہیں۔“

(سورۃ التوبۃ، آیت ۱۱)

اور اگر ایسا نہ کریں تو یہ تمہارے دینی بھائی نہیں ہیں۔ خلیفہ اول ابو بکر صدیقؓ نے ارشاد فرمایا کہ خدا کی قسم اگر اونٹ کی رسی بھی ان سے زکوۃ میں لیجاتی تھی تو میں اسے لے کر چھوڑوں گا، میں انہیں اس طرح نہیں چھوڑوں گا۔ وہ ابو بکر صدیقؓ جنگی نرمی، شفقت اور جنگی دل کی رقت معروف و مشہور تھی اب ان کا حال یہ ہے! انہیں نیابت نبیؐ کا فریضہ انجام دینا ہے، کتاب اللہ اور سنت نبی ﷺ کے نفاذ کی ذمہ داری انہیں سونپی گئی ہے تو ادنیٰ کمزوری، ادنیٰ جھکاؤ اور دباؤ، اپنے اندر نہیں پارہے ہیں، اور صاف صاف یہ کہہ رہے ہیں کہ میں نص قرآنی اور عمل نبوی کو نافذ کروں گا۔ فتنہ ارتداد اور منع زکوۃ کا انہوں نے بہت ڈٹ کر مقابلہ کیا۔ حضرت عمر رضی اللہ عنہ کو اشکال بھی پیش آیا اور جب انھوں نے اپنے اشکال کا دربار صدیقی میں ذکر کیا تو حضرت صدیق اکبرؓ کو جوش

(۱) دیکھئے صحیح البخاری کتاب، کتاب الزکاة، حدیث ۱۴۰۰



## محدثین کے ہاں فقہ اور فقہاء کی اہمیت

آگیا اور فرمایا: ”أجبار فی الجاهلیة و خوار فی الاسلام“ جاہلیت میں تم بڑے زبردست بنے ہوئے تھے اسلام میں بزدلی دکھا رہے ہو۔ ان کی طرف سے معروضہ یہ تھا کہ اس موقع پر مدینہ منورہ سے اگر آپ مرتدین کے مقابلے کے لئے لشکر روانہ کر دیں گے اور اسی طرح مانعین زکوٰۃ سے مقابلہ کریں گے تو دار الخلافت خالی ہو جائے گا اور دشمن ہو سکتا ہے کہ دار الخلافت پر حملہ کر دے، ہم اپنی خانہ جنگی میں مشغول ہوں اور کوئی بیرونی حملہ درپیش ہو جائے، تو اس وقت ابو بکر صدیقؓ نے صاف کہہ دیا کہ اس موجودہ خانہ جنگی سے ہمیں پہلے نمٹنا پڑے گا، ہمیں اپنے گھر کو پہلے سنبھالنا ہوگا۔

جوفتنہ پیدا کر رہے تھے، قرآن پاک کی آیت کی غلط تشریح کر رہے تھے وہ ایک استدلال یوں کرتے تھے کہ قرآن میں فرمایا گیا :

”خُذْ مِنْ أَمْوَالِهِمْ صَدَقَةً	آپؐ ان کے مال کی زکوٰۃ وصول
تَطْهَرُ بِهِمْ وَتُزَكِّيهِمْ بِهَا وَاصِلٌ	فرمائیں، ان کی تطہیر اور تزکیہ اس کے
عَلَيْهِمْ إِنْ صَلَوَتُكَ سَكُنَ لَهُمْ“	ذریعہ فرمائیں، اور آپ ﷺ کی دعا
(سورة التوبة، آیت ۱۰۳)	ان کے لئے وجہ سکون ہے۔

تو ان کا کہنا تھا کہ یہ حق نبی ﷺ کو تھا، ابو بکر کو نہیں، لیکن وہ ظالم بھول گئے تھے کہ قرآن میں یہ بھی تو کہا گیا ہے: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ﴾ (۱)۔ ”اولوالامر“ کی اطاعت ان کے دماغوں سے نکل گئی کہ نبی کی اطاعت کے ساتھ اولوالامر کی اطاعت بھی انہیں کرنا ہے۔ بے شمار نصوص، قرآن پاک اور حدیث نبوی ﷺ کے اس سلسلہ میں موجود ہیں ابو بکر صدیقؓ نے اس پر عمل کر کے دکھایا اور اس فتنہ کا مقابلہ کیا۔

## حضرت علی کرم اللہ وجہہ کے دور کا فتنہ:

اور اس کے بعد آگے بڑھیے تو ایک دوسرا فتنہ حضرت علی کے زمانہ میں سامنے آیا، اپنی صفوں کے اندر کا فتنہ، اس فتنہ میں انہوں نے یہ رویہ اختیار نہیں کیا کہ دب کر صلح کر لیں، اور وہ حق اور باطل کے درمیان یا حق اور ناحق کے درمیان سمجھوتہ کر لیں، اس کے لئے خلیفہ راشد تیار نہیں ہوئے بلکہ ان کے سامنے بھی قرآن پاک کی آیت کریمہ تھی:

﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَىٰ فَقاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ﴾ (۱)۔

الفئة الباغية سے جنگ کرنا انہوں نے ضروری سمجھا، وہ خلیفہ راشد تھے، اور حق ان کی طرف تھا، انہوں نے باغی جماعت کے خلاف طاقت استعمال کی، دوسری طرف انہوں نے ان غالی شیعان کا بھی مقابلہ کیا اور ان کو سخت ترین سزا دی جو انہیں سے محبت کا دعویٰ کر رہے تھے اور انہیں کے بارے میں غلو کر رہے تھے اور کہہ رہے تھے کہ علی تو الہ ہیں، اللہ ہیں، اللہ ان کے اندر حلول کر گیا ہے، خدا ان کی ذات میں جلوہ گر ہے۔ جنہوں نے تشیع کا لبادہ اڑھ رکھا تھا اور شیعیت کے لبادہ اور علی ہی کی محبت کے دعویٰ میں جو اس حد تک پہنچ گئے تھے کہ عقائد میں کھلی تحریف کر رہے تھے تو علی بن ابی طالب نے جو حیدر کرار تھے اور خلیفہ راشد تھے، جن کو حضور ﷺ نے تشریع کا خلفاء راشدین کے ضمن میں نمبر-۲- کا درجہ دیا تھا کہ ”علیکم بسنتی وسنة الخلفاء الراشدين“ (۲) ارشاد گرامی تھا، سخت ترین سزا دی۔

اور یہیں یہ بات بھی سمجھتے چلیں کہ سنت ابو بکرؓ، سنت عمرؓ، سنت عثمانؓ، سنت علیؓ، سنت رسول ﷺ ہے، جو ان حضرات کی سنت کو سنت رسول ﷺ سے کاٹتا ہے وہ ان کے



## محدثین کے ہاں فقہ اور فقہاء کی اہمیت

ساتھ ہتک عزت کا معاملہ کرتا ہے، اور وہ تشریع نبوی ﷺ میں مداخلت کرتا ہے، اور وہ قرآن پاک کے عطا کردہ نظام کے بارے میں غلط فہمی کا ثبوت دیتا ہے، قرآن پاک نے اپنے ان علمبرداروں کا بار بار ذکر کیا ہے جن کی اطاعت و اقتداء کا حکم ہے۔ سورہ فاتحہ ہی میں ﴿الصراط المستقیم﴾ کی تشریح میں ﴿الذین انعمت علیہم﴾ کا حوالہ دیا گیا ہے۔ یہ وہ ہیں جو آخری نبی کی ہدایت پر چل کر ﴿الذین انعمت علیہم﴾ کی علامت بن گئے ہیں، جو اس راستہ کے سنگھائے میل ہیں، اب ان کی ہدایت بھی نبی کی ہدایت کا ایک حصہ ہے، اور ان کی عدم اطاعت ”معروفات کے اندر“ نبی کی عدم اطاعت پر منتج ہے۔ غرض کہ حضرت علیؑ جو چوتھے خلیفہ راشد ہیں، انہوں نے اپنے گھر کے مسائل حل کرنے کے لئے ضرورت پڑی تو تلوار اٹھائی۔ انہوں نے غالی متشیعین کا بھی علاج کیا، اور فتنہ باغیہ سے بھی مقابلہ کیا اور خوارج سے بھی مقابلہ کیا یہ الگ بات ہے کہ خوارج کو تقدیر نے یہ موقع دے دیا کہ انہیں کے ایک خبیث فرد کے ہاتھ حضرت علیؑ شہادت کے مرتبہ بلند کو پہنچ گئے۔ ایک مجوسی کے ہاتھ حضرت عمرؓ مرتبہ شہادت کو پہنچے، اور ایک خارجی کے ہاتھ حضرت علیؑ نے مرتبہ شہادت حاصل کیا، لیکن امت کو جو فریضہ عطا کیا گیا تھا اس سے غفلت نہیں برتی گئی، سلسلہ اس فریضہ کی ادائیگی کا چلتا رہا، حضور اکرم ﷺ نے جو ذمہ داری اپنے اصحاب کو سونپی اصحاب نے پھر اس امانت کو اگلی نسل کو منتقل کر دیا۔ اب تابعین پر یہ ذمہ داری عائد کر دی گئی اور انہوں نے اس کو نبھایا، حق کا اعلان کیا، اس کا اظہار کیا، اس پر عمل کیا، اللہ سے مربوط رہے اور سنت رسول ﷺ کے افہام و تفہیم، اس کی تشریح اور اس کی تطبیق کا فریضہ انجام دیتے رہے۔

صحابہ میں افضلیت کے اعتبار سے تفاوت:

ان میں سب ایک درجہ کے نہیں تھے جیسے اصحاب رسول ﷺ میں سب ایک درجہ



## محدثین کے ہاں فقہ اور فقہاء کی اہمیت

کے نہیں تھے، جو مقام ”خلفائے راشدین“ کا ہے وہ غیر خلفائے راشدین کا نہیں ہے، جو مقام ”عشرہ مبشرہ“ کا ہے وہ غیر عشرہ مبشرہ کا نہیں، جو مقام ”بدریین“ کا ہے وہ مقام ”احدیین“ کا نہیں، جو مقام ”احدیین“ کا ہے وہ ”حدیبیین“ کا نہیں، جو مقام ”حدیبیین“ کا ہے وہ ”فتح مکہ“ کے بعد مسلمان ہونے والوں کا نہیں۔

﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ، أُولَٰئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا وَكُلًّا وَعَدَ اللَّهُ الْحُسْنَىٰ﴾ (۱)۔  
 ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا﴾ (۲)..... (الخ)۔

یہ وہ اصحاب ہیں جن کے خاص درجات اور خاص مقامات ہیں ایک لاکھ چوبیس ہزار یا چودہ ہزار صحابہ کا مرتبہ ایک نہیں، ایک طرف فقہاء صحابہ اور مفتیان صحابہ ہیں، ایک طرف مکثرین من الحدیث (کثرت سے روایت کرنے والے) صحابہ ہیں ایک طرف مجاہدین اور کمانڈر صحابہ ہیں، اور سب کی مرتبہ بندی حضور ﷺ فرما رہے ہیں، جو اصحاب افتاء بننے کے اہل ہیں حضور اکرم ﷺ انہیں افتاء کا منصب دے رہے ہیں، جو تفقہ کے اہل ہیں حضور ﷺ انہیں فقہت کی ذمہ داری سونپ رہے ہیں، جو حدیث کے متون یاد کرنے کے اہل ہیں حضور ﷺ انہیں اس کی ذمہ داری عطا فرما رہے ہیں، جو جیوش اور لشکروں کے کمانڈر بننے کے اہل ہیں حضور ﷺ انہیں اسکی ذمہ داری سونپ رہے ہیں، اور اس طرح مردم شناسی کا وہ معجزانہ کام انجام دے رہے ہیں جو رہتی دنیا تک یاد کیا جائے گا، اور جسکے نتیجے میں تاریخ اسلامی نے ہر میدان میں کامیاب ترین مثالیں

## محدثین کے ہاں فقہ اور فقہاء کی اہمیت

پیش کیں۔ دین محفوظ رہا اور اس کی تجدید اور تبلیغ ہوتی رہی۔ عبد اللہ بن عباس کا جو مقام ہے وہ عام طور پر دیگر صحابہ کا نہیں، حضور اکرم ﷺ نے ان کے لئے دعا فرمائی تھی ”اللهم فقهه في الدين وعلمه التأويل“ (۱)، فقاہت میں بھی انہیں منصب جلیل حاصل ہے اور تفسیر میں بھی ان کا مقام بہت بلند ہے۔

عبد اللہ بن مسعودؓ جن کا حال یہ ہے کہ دیکھنے میں بڑے دبلے پتلے ہیں، لیکن علم کا سمندر ہیں بلکہ علم کا پہاڑ ہیں جب حضرت عمرؓ انہیں کوفہ بھیجتے ہیں تو کہتے ہیں کہ میں نے اپنے اوپر اہل کوفہ کو ترجیح دی۔ اور عبد اللہ بن مسعودؓ کے بارے میں کہتے ہیں یہ علم سے بھرے ہوئے ہیں، علم کے سمندر ہیں۔ ایک فقیہ جلیل کو کوفہ بھیجا جا رہا ہے تاکہ وہاں کے مسلمانوں کی تربیت فرمائیں اور ان کو تفقہ عطا کریں۔ اسی طرح حضرت معاذ بن جبلؓ کا ایک خاص مقام ہے جن سے حضور ﷺ یمن بھیجتے ہوئے کہتے ہیں کہ: بم تقضی یا معاذ! قال: بكتاب الله. قال: فإن لم تجد في كتاب الله؟. قال: فبسنة رسول الله ﷺ. قال: فإن لم تجد في سنة رسول الله؟. قال: أجتهد رأيي ولا آلو. فقال رسول الله ﷺ: الحمد لله الذي وفق رسول الله لما يرضى الله ورسوله“ (۲)۔

معاذ! فیصلہ کس بنیاد پر کرو گے؟ کہا: قرآن کی بنیاد پر کروں گا، اگر قرآن میں حکم صریح نہ ملے تو کیا کرو گے؟ عرض کیا: حدیث اور سنت کی بنیاد پر کروں گا، فرمایا: حدیث و سنت میں بھی تمہیں کوئی واضح حکم نہ ملے تو کیا کرو گے؟ کہا: پھر میں قیاس کروں گا، اجتہاد اور صحیح رائے کا استعمال کروں گا، اصل بات تک پہنچنے کی کوشش کروں گا۔

(۱) صحیح البخاری، کتاب العلم، ابن حبان، حدیث ۷۰۵۵

(۲) ابوداؤد، کتاب الاقضية حدیث ۳۵۹۲



## محدثین کے ہاں فقہ اور فقہاء کی اہمیت

تو حضور ﷺ نے فرمایا: اللہ کا شکر ہے کہ اس نے رسول کے فرستادہ کو اس بات کی توفیق دی جس کو اللہ بھی چاہتا ہے اور نبی بھی چاہتا ہے۔

زید بن ثابتؓ کا ایک خاص مقام ہے، ان پر تدوین قرآن کی ذمہ داری ڈالی گئی۔ جہاں تک خلفاء راشدین کے مقام فقہت، ملکہ تفسیر اور شرح حدیث کا تعلق ہے تو اس کا کہنا ہی کیا! وہ تو بے انتہا بلند و بالا تر مقام ہے، وہ تو مجتہد ہیں، اور حضور اکرم صلی اللہ علیہ وسلم کے قریب ترین اور معتبر ترین نمائندگان ہیں، انہیں نبی کی تبعیت میں تشریع کا ایک منصب خاص عطا کیا گیا ہے جو "علیکم بسنتی وسنة الخلفاء الراشدين" سے واضح ہے، تو اب صحابہ کرامؓ کی حیثیتوں کے اسی فرق کی بنیاد پر دیگر فقہائے صحابہ کے متبع تھے اور ان کی رائے قبول کرتے تھے۔

ایک پورا حلقہ تھا صحابہ کرام میں عبد اللہ بن مسعود کا جو ان سے فتویٰ اور رائے لیتا تھا، ایک پورا حلقہ تھا جو ابن عباسؓ سے رجوع کرتا تھا اور ان سے مستفید ہوتا تھا، ہر صحابی مجتہد نہیں تھے، ہر صحابی کے پاس ہزاروں روایتیں نہیں تھیں، حضرت ابو ہریرہؓ راوی جلیل ہیں، ان کے پاس روایات کا بڑا ذخیرہ ہے، پانچ ہزار سے اوپر روایات کے وہ حامل ہیں، وہ مکثرین صحابہ میں سے ہیں، لیکن فقہت کا وہ مقام جو عبد اللہ بن مسعودؓ کو حاصل ہے، عبد اللہ بن عباسؓ کو حاصل ہے، طاہر ہے کہ حضرت ابو ہریرہؓ کو حاصل نہیں۔ اس بات پر خود صحابہ کا اتفاق ہے، مابعد صحابہ کے ادوار کے علماء ملت کا اتفاق ہے۔ صحابہ میں اور پھر تابعین میں فقہت کے اعتبار سے، اجتہاد و قیاس کے اعتبار اور کثرت روایت کے اعتبار سے، فرق نمایاں ہے۔

نبی علیہ الصلوٰۃ والسلام کی تعلیم و تربیت اور اس کا نتیجہ:

دو طرح کے لوگ حضور اکرم ﷺ کی تربیت اور تعلیم کے نتیجے میں تیار ہوئے:

۱۔ ایک طرف وہ لوگ ہیں جو حضور ﷺ کی احادیث، اعمال اقوال و ملفوظات کی حفاظت

## محدثین کے ہاں فقہ اور فقہاء کی اہمیت

کرنے والے ہیں جن کا کام یہ ہے کہ وہ متون والفاظ کا خیال رکھیں، الفاظ کی دروبست اور نشست و برخاست کو محفوظ رکھنے کی کوشش کریں اور ان کے بارے میں حضور ﷺ نے فرمایا ”نضر الله امرأ سمع مني مقالة فوعاها فاداها كما سمع“ (۱)۔ اللہ سرسبز و شاداب رکھے اس شخص کو جو مجھ سے بات سنے پھر اسے محفوظ کر لے پھر جس طرح سنی ہے ویسے ہی پہنچا دے۔

یہ کون ہیں؟ یہ راوی ہیں، یہ حامل حدیث ہیں، یہ متن کی حفاظت کرنے والے اور متن کو بے کم و کاست پہنچانے والے ہیں۔ اکثر صحابہ اسی قبیل کے ہیں جن کا کام یہ ہے کہ جو بھی حضور ﷺ سے سنا اسے پہنچا دیا، ان کا کام یہ نہیں ہے کہ حضور اکرم ﷺ سے جو کچھ سنا اس کی تہوں میں اتریں، اور اس کے نکتوں کو پائیں، اور اس کے موتیوں کو لائیں، اور اس میں اجتہاد کریں، یہ ان کا منصب و مقام نہیں ہے، ان کا کام یہ ہے کہ حضور اکرم ﷺ نے جتنی بات کہی ہے اس میں کمی بیشی نہ کریں، یہاں تک کہ ان الفاظ کی جگہ دوسرے الفاظ بھی استعمال نہ کریں، اگر انہیں زبان و بیان پہ مکمل قدرت نہ ہو تو اس میں بھی احتیاط کریں، حضور اکرم ﷺ کے الفاظ منتقل کریں، اپنی طرف سے بالمعنی روایت بھی نہ کریں۔

۲۔ لیکن ایک دوسرا طبقہ ہے جنکے بارے میں حضور اکرم ﷺ نے یوں فرمایا ہے:

”رب حامل فقه الى من هو أفقه منه“ اور ”ألا فليبلغ الشاهد

الغائب فرب مبلغ أوعى من سامع“ (۲)۔

لوگو! جو لوگ موجود ہیں ان کی ذمہ داری ہے کہ غیر موجود لوگوں تک بات پہنچا دیں، یعنی ایک کام مبلغ کا ہے، حامل متن کا ہے، حدیث کو اٹھانے اور پہنچانے کا ہے،

(۱) سنن الترمذی، حدیث ۲۶۵۶-۲۶۵۷ (۲) صحیح البخاری- کتاب العلم حدیث ۶۷



## محدثین کے ہاں فقہ اور فقہاء کی اہمیت

ان کی ذمہ داری ہے کہ حدیث کو بے کم و کاست پہنچا دیں۔

ممکن ہے کہ جس نے براہ راست حدیث سنی ہے اسکے مقابلہ میں جس تک حدیث پہنچائی گئی ہے زیادہ ادراک رکھتا ہو، زیادہ حافظہ رکھتا ہو، زیادہ فہم رکھتا ہو، زیادہ تفقہ رکھتا ہو، لہذا یہ زیادہ مفید ہوگا کہ اس تک بات پہنچا دی جائے، اور جب اس تک بات پہنچے گی تو جو بات اس شخص کے نزدیک ایک بات تھی دوسرا شخص اس بات سے سینکڑوں باتیں نکالے گا، یعنی پھر وہ اسکی تہ میں اترے گا، اور اس کے موتی چنے گا، اسی لئے فرمایا گیا ہے:

”من یرد اللہ بہ خیرا یفقہہ فی الدین وانما انا قاسم واللہ یعطی“ (۱)

اللہ تعالیٰ جس کے ساتھ بڑے خیر کا ارادہ کرتا ہے (بہت بڑا کمال اور بہت بڑی فضیلت اور بہت بڑا مقام دینا چاہتا ہے) اسے تفقہ فی الدین کی دولت عطا فرماتا ہے، اسے فقیہ بناتا ہے، اور جب وہ فقیہ بنتا ہے تو پھر وہ اس دین کی تہ میں اترتا ہے، اس کی گہرائی میں جاتا ہے، اس کے مغز و جوہر کو پاتا ہے۔ مسلمانوں کو اس پر ابھارا گیا ہے کہ وہ صرف الفاظ پر نہ ٹھہر جائیں بلکہ وہ الفاظ کی تہ میں اتریں۔

﴿فلولا نفر من کل فرقة منهم طائفة لیتمعنوا فی الدین ولینذروا قومہم إذا رجعوا إلیہم لعلہم یحذرون﴾ (۲)

ایسا کیوں نہیں کہ ہر الگ آبادی سے کچھ بندے کھڑے ہو جائیں، مردان آہن صحرا نوردی کرنے والے، دوڑ دھوپ میں لگنے والے، جو اس دین میں تفقہ پیدا کریں اور اس کے بعد پھر جب اپنی قوم میں واپس جائیں تو اپنی قوم کو چوکنا کریں، خطرات سے آگاہ کریں، یعنی فقہاء کیوں نہیں تیار ہوتے جو امت کی رہنمائی کریں اور خطرات سے آگاہ کریں۔

(۱) صحیح البخاری - کتاب العلم حدیث ۷۱

(۲) سورۃ التوبۃ آیت ۱۲۲

لغت میں فقہ کی تحقیق اور فقہاء و محدثین میں فرق:

تفقہ باب تفعّل سے ہے جس کی اصل فقہ ہے اور فقہ کے معنی اصلاً یہ ہوتے ہیں کہ کسی چیز کے چھلکے کو اتار کر اسکے مغز کو پالیا جائے، اصلاً عربی زبان میں اس لفظ کا استعمال اس مقصد کے لئے ہوتا ہے اور جب باب تفعّل میں اس کو لے گئے تو اس میں اور قوت پیدا ہو گئی اور زیادہ وسعت پیدا ہو گئی، اس کا مطلب یہ ہوا کہ مغز کو پانے کی کوشش ”تفقہ“ ہے گہرائی میں اتر جایا جائے اور وہاں سے موتی لائے جائیں یہ کام فقہاء ملت کا ہے محدثین کا نہیں ہے۔ حضرت امام اعمش جو محدث جلیل ہیں انہوں نے اپنے وقت کے محدث و فقیہ اعظم امام ابوحنیفہ سے کہا تھا: ”انتم الاطباء ونحن الصيادلة“ (۱) آپ طبیب ہیں اور ہم لوگ عطار ہیں ہمارا کام عطار کا ہے جڑی بوٹی لانا ہے، پتیوں پودوں کا جمع کرنا ہے اور انہیں مرتبان میں رکھ کر دکان سجانا ہے، ہمارا کام یہ نہیں ہے کہ ہم یہ بتائیں کہ بخار میں کون سا جو شانہ استعمال کیا جائے، ہمارا کام تو یہ ہے کہ ہم دوائیں اکھٹا کر دیں اس کے بعد آپ ڈاکٹر اور حکیم سے نسخہ لائیں ہم اس نسخہ کے مطابق آپ کو دوا دیں گے یعنی فقیہ جب کوئی مسئلہ بتائے گا تو اس مسئلہ کے مستدلات ہم آپ کے سامنے پیش کر سکتے ہیں اجتہاد اور گہرائی اور گیرائی ہمارے بس کی بات نہیں، فقہاء اور محدثین میں یہ فرق ہے۔

امت میں انہیں کو فقہاء کہا جاتا ہے جو پہلے محدث ہوتے ہیں اور پھر کیونکہ حدیث کے سمندر میں غواصی کر کے موتی لانے کا نام فقہ ہے تو کوئی بھی فقیہ بغیر حدیث کی منزلوں سے گزرے فقہاء کے مرتبہ بلند کو پہنچتا ہی نہیں، لہذا جب یہ کہہ دیا گیا کہ فلان الفقیہ تو اس کا یہ طے شدہ مطلب ہوتا ہے کہ وہ سات سمندر پار کر چکا ہے اس نے حدیثوں کے

(۱) دیکھئے جامع بیان العلم و فضلہ.... از علامہ ابن عبد البر (۱۳۱/۲)



سمندر کو سمیٹ لیا، اور کوزہ میں بند کر لیا ہے اب اس کے سامنے حدیثیں اس طرح ہیں جیسے ماہر منطقی کے سامنے دلائل و براہین کا مجموعہ، اس کے لئے کوئی مسئلہ مشکل نہیں ہے وہ غور و فکر کرتا ہے اور چند حدیثوں سے ہزاروں مسائل نکال لیتا ہے۔ حضور پاک ﷺ نے اسی کی تلقین فرمائی تھی کہ جو حدیث مجھ سے سنو اسے لوگوں تک پہنچاؤ شاید وہ کسی فقیہ تک پہنچ جائے، جب وہ حدیث کسی فقیہ تک پہنچے گی تو وہ اس حدیث سے وہ مطلب سمجھے گا جو میں چاہتا ہوں میری مرادیں سمجھے گا، میرے نکتے سمجھے گا، میری گہرائیوں کو سمجھے گا، میں نے جو بصیرت اس کے اندر رکھی ہے اور اللہ نے جو انوار اس کے اندر رکھے ہیں وہ ان انوار اور بصارت تک پہنچے گا، اس لئے یہ فرمان ہے کہ : ”فرب حامل فقه إلى من هو أفقه منه، ورب حامل حديث إلى من هو فقيه، فليبلغ الشاهد الغائب فرب مبلغ أوعى من سامع“

یہ وہ تفقہ ہے جس کی طرف قرآن نے ترغیب دی اور توجہ دلائی، احادیث میں اس پر ابھارا گیا، محدثین حدیثوں کو لے کر پہنچانے کا کام کرتے رہے اور فقہاء استنباط و اجتہاد کا فریضہ انجام دیتے رہے، پھر جہاں تک روایت کا تعلق ہے تو جس نے حضور ﷺ سے براہ راست سنا وہ صحابی ہو گیا اور ”الصحابۃ کلہم عدول“ تمام صحابہ دیانتدار اور امانتدار ہیں۔ اب آگے تابعین میں ثقہ بھی ہیں غیر ثقہ بھی، پھر جس نے تابعی سے سنا، یا تبع تابعی سے سنا، اس کے لئے اب دونوں امکان ہیں : ”التابعی قد یکون ثقة وقد یکون غیر ثقة وتابع التابع قد یکون ثقة وقد یکون غیر ثقة“ وقد یکون غیر ثقة : اسی طرح آگے کے تمام واسطوں کا حال ہے لہذا اب تحقیق طلب امر یہ ہے کہ صحابی سے کس نے نقل کیا اور تابعی سے کس نے روایت کیا، راوی کس حیثیت کا مالک ہے، اسکی دیانت کا حال کیا ہے، اسکی علمی شخصیت کس درجہ کی ہے؟ ایک تحقیق شخص

## محدثین کے ہاں فقہ اور فقہاء کی اہمیت

کی ہے، اور ظاہر ہے کہ اس کی تحقیق کا آخری ہونا ضروری نہیں ہے، ہو سکتا ہے کہ ظاہری اعتبار سے ایک محقق کسی شخص کو اچھا سمجھے لیکن دوسرا جانتا ہے کہ وہ امانت دار اور قابل اعتماد نہیں ہے، اندرونی حالات اس کے اطمینان بخش نہیں ہیں، جس نے اس کو اچھا سمجھا اس نے اس سے روایت اخذ کر لی اور اس روایت کو درست سمجھا، لیکن جو شخص یہ جانتا تھا کہ یہ قابل اعتبار نہیں ہے وہ اس روایت کو غلط قرار دے گا اور یہ کہے گا کہ اس میں جھول ہے، کیوں کہ اس روایت کا حامل اپنی دینداری یا علمی حیثیت میں جھول رکھتا ہے۔ اب جس طرح عطار کا کام یہ ہے کہ وہ یہ دیکھے کہ وہ نینی تال کے پہاڑوں سے جڑی بوٹیاں لایا ہے یا شملہ سے، راجستھان سے لایا ہے یا یوپی سے، یہ نقلی (Duplicate) تو نہیں ہیں۔ دوا میں غلطی تو نہیں ہو رہی ہے، اس کا کام صرف اتنا ہے کہ وہ دوا کی اصلیت کا خیال رکھے، لیکن حکیم اور ڈاکٹر کا کام یہ ہے کہ وہ دواؤں کے مفردات اور مرکبات اور مرکبات کی مقدار اور استعمال کے اوقات اور مریض کی کیفیات اور مرض کی صورتحال اس سب کا جائزہ لیکر دوا تجویز کرے، یہی فرق محدثین اور فقہاء میں ہے، محدثین کا کام یہ ہے کہ حضور اکرم صلی اللہ علیہ وسلم کے اقوال و افعال اور صحابہؓ کے اقوال اور تابعین کی روایات یعنی حدیث مرفوع، حدیث موقوف اور حدیث مقطوع، جمع کریں اور یہ بتائیں کہ یہ حدیث حضور اکرم صلی اللہ علیہ وسلم سے منقول ہے یا نہیں، یہ حدیث صحابی سے منقول ہے یا نہیں، یہ بات تابعی سے منقول ہے یا نہیں، یہ قول ہے یا فعل، یا ”تقریر“، یہ حلیہ کا بیان ہے یا اوصاف و شمائل کا؟ واسطے درست ہیں یا نادرست ہیں؟ کڑیاں جڑی ہوئی ہیں یا ٹوٹی ہیں؟ حدیث صحیح ہے یا ضعیف؟ حسن ہے یا مردود اور متروک؟ وہ اس کو بتانے کی کوشش کریں کہ ہم جس راستہ سے یہ حدیث لائے ہیں وہ راستہ صاف ستھرا ہے کہ نہیں، اس میں کہیں سناٹا (شدوذ) یا خرابی (علت) تو نہیں۔ بس اتنا کام ہے محدثین کا، اب اس کام کے بعد وہ فارغ ہو جاتے ہیں،



## محدثین کے ہاں فقہ اور فقہاء کی اہمیت

وہ حدیثیں حوالہ کر دیتے ہیں فقہاء کرام کو، اور اب فقہاء کرام کا کام شروع ہوتا ہے کہ وہ احادیث پر غور کریں اور غور کر کے طے کریں کہ اس حدیث سے کیا مراد ہے، اس سے فرض ثابت ہوتا ہے یا وجوب؟ سنت ثابت ہوتی ہے یا استحباب؟ کراہت، کراہت تنزیہی ہے یا تحریمی؟ اس سے حرمت ثابت ہوتی ہے تو کس درجہ کی؟ اور یہ سارے فیصلے محض ذوق و مزاج پر مبنی نہیں ہوتے، بلکہ ان کے اصول طے شدہ ہیں۔

قرآن قطعی الثبوت ہے لیکن سب کا سب قطعی الدلالة نہیں ہے۔ حدیث متواتر، قطعی الثبوت ہے، غیر متواتر قطعی الثبوت نہیں ہے، اب جس کا ثبوت جہاں قطعی نہیں ہے وہاں ثبوت کی فکر کرنا ہے، جہاں قطعی ہے وہاں دلالت کی فکر کرنا ہے، پھر دلالت کے بہت سے گوشے ہیں، دیکھنا ہے کہ دلالت کس نوعیت کی ہے اور اس کے لئے بھی اصول، زبان و بیان کے طے شدہ ہیں، اصول سے ہٹ کر اگر کوئی کام کیا جائے گا تو ایک فیصلہ ابھی آپ ایک حدیث سے اخذ کریں گے، اور دوسرے نص سے ایک متضاد فیصلہ لے لیں گے اور فقہ مزاجی باتوں کا مجموعہ بن جائے گا، جن اصول کو فقہاء نے مرتب کیا، محدثین نے نہیں کیا، یہ کام نہ محدثین کا تھا، نہ ہے۔

ایک مغالطہ کی نشاندہی:

اور جو لوگ بھی اپنے کو محدث یا اہل حدیث کہہ کر اس سلسلہ میں مداخلت کرتے ہیں وہ دخل در معقولات کرتے ہیں، فضولی لوگ ہیں، انہیں اس کا قانونی حق نہیں ہے، اور ایسا نہیں ہے کہ یہ حق انہیں بیسویں صدی میں نہیں ہے، یہ حق نہ پہلی صدی میں انہیں حاصل تھا نہ دوسری صدی میں، نہ بعد کی صدیوں میں۔ اس حق کا دعویٰ ”محدثین“ اور ”اہل حدیث“ منصفین نے کبھی نہیں کیا، یہ محض ایک مغالطہ انگیزی ہے، اس دور میں یہ ثابت

## محدثین کے ہاں فقہ اور فقہاء کی اہمیت

کرنے کی کوشش کی جا رہی ہے کہ ایک گروہ اہل حدیث کا رہا ہے، اور اس کی بھی فقہ مدون ہے، اس کا بھی قانون چلتا رہا ہے، اس کا نظام بھی جاری و ساری رہا، یہ محض ایک مغالطہ اور فریب ہے، محدثین نے وہی کام کیا جو حضرت اعمشؒ نے بیان کیا کہ ہم لوگ عطار ہیں، ڈاکٹر نہیں، ہم عطار ہیں حکیم نہیں، ہم جونیر انجینئر ہو سکتے ہیں انجینئر نہیں، ہماری حیثیت ایک تابع کی ہے متبوع کی نہیں اور اگر اس حقیقت کو آپ آشکارا دیکھنا چاہتے ہیں تو وہی کتابیں جن سے استدلال کر کے مغالطہ دیا جا رہا ہے انہیں دیکھ لیں، محدثین عظام ہمیشہ فقہاء کرام کا حوالہ دیتے آئے ہیں، وہ ان کے اقوال نقل کرتے ہیں، ان کے استدلالات پر محدثانہ رنگ میں گفتگو کرتے ہیں کہ یہ حدیث صحیح ہے یا ضعیف؟ نفس فقہی استدلال کو موضوع نہیں بناتے۔ مجھے تو تعجب ہوتا ہے کہ ہمارے لوگ جواب دینے لگتے ہیں، لگتا ہے کہ کوئی ان پر حملہ آور ہو رہا ہے، ہرگز نہیں، کوئی حملہ آپ پر نہیں ہو رہا ہے، کچھ بیچارے اپنی بیوقوفی اور نادانی کا ثبوت دیتے ہیں اور کچھ عوام ان کے چکر میں آ جاتے ہیں، آپ کا کام ہے کہ بات سمجھائیں اور مغالطہ انگیزی دور کریں۔

امام بخاریؒ اور مقام فقاہت:

امام بخاریؒ امیر المؤمنین فی الحدیث ہیں، صحیح احادیث کا عمدہ ذخیرہ انہوں نے مرتب فرمایا، اللہ تعالیٰ نے ان کو فقاہت کا بھی حصہ وافر عطا فرمایا، انہوں نے احادیث کی ترتیب میں اور ابواب کے عنوانات میں فقہی نکات کی طرف اشارے فرمائے لیکن انہوں نے مسائل مرتب نہیں فرمائے، نہ خود دعویٰ اجتہاد کیا، نہ امت نے انہیں فقہائے مجتہدین میں مانا، نہ کسی طبقہ نے انہیں ائمہ اربعہ کے مقابلہ میں اپنا امام مانا، نہ ان کے ہاں سے فتاویٰ صادر ہوئے ہیں نہ انہیں قضا کی ذمہ داری سونپی گئی۔



کہا جاتا ہے: فقہ البخاری فی تراجمہ، بخاری کی فقہت ان کے تراجم ابواب میں جلوہ گر ہوتی ہے، لیکن مجھے کوئی بتائے کہ اس فقہت سے کوئی مدون فقہ تیار ہو سکی؟ کیا ان کے شاگرد رشید امام ترمذی نے ان کو فقہاء کی فہرست میں شمار کیا، اور کہیں ان کا کوئی ذکر بحیثیت فقیہ کے اپنی کتاب السنن میں کیا؟ ایک عامل کو جو دین کے اصول اور قانون پر عمل کرنا چاہتا ہے یہ معلوم ہونا ضروری ہے کہ فرض کیا ہے، واجب کیا ہے، سنت کیا ہے، مستحب کیا ہے، مکروہ کیا ہے، حرام کیا ہے، مرتب شکل میں اسے معلوم ہونا چاہئے، بخاری نے کہیں پر بھی وضوء کے فرائض و واجبات و سنن و مستحبات فقیہانہ انداز سے مدون کر کے پیش کئے ہیں؟

### حضرت عمر بن عبدالعزیز کا ارادہ تدوین فقہ:

حضرت عمر بن عبدالعزیزؒ نے یہ چاہا تھا، اور امام بخاری نے کتاب الایمان میں اس کا حوالہ دیا ہے کہ میں فقہ کے ابواب مرتب کر دوں، جس طرح انہوں نے تدوین حدیث کا کام شروع کروایا، امام زہری اور ابوبکر بن حزم کو اس عظیم کام کی ذمہ داری سونپی، اسی طرح چاہا تھا کہ میں تدوین فقہ کا بھی کام انجام دے دوں، لیکن اللہ نے مہلت نہیں دی، بہت ہی مختصر خلافت ہوئی اور جلدی ہی وہ اٹھالئے گئے، اگر حضرت عمر بن عبدالعزیزؒ تدوین فقہ کا کام انجام دیدیتے تو ایک بہت بڑا بوجھ امت کے کاندھوں سے اتر جاتا اور یہ کام بہت ہی ابتدائی دور میں ہو جاتا، پہلی صدی کے اختتام پر دوسری صدی کی ابتداء میں یہ کام انجام پا جاتا، اور امت کے لئے بڑی آسانی ہو جاتی لیکن تدوین حدیث بھی دربار خلافت کے ذریعہ وہ نہ کروا سکے، اور تدوین فقہ کا کام بھی وہ خود انجام نہ دے سکے، تدوین حدیث کا کام بھی محدثین کو انفراداً انجام دینا پڑا، اور تدوین فقہ کا کام پھر ائمہ اربعہ اور اس دور کے دیگر ائمہ کو بھی انفراداً انجام دینا پڑا۔

امام بخاری نے تدوین فقہ کا کام نہیں کیا:

بہر حال واقعہ یہ ہے کہ امام بخاری رحمۃ اللہ علیہ نے اپنی پوری کتاب میں ”فقہ کی تدوین“ کی کوئی کوشش نہیں کی، ہاں یہ ضرور ہے کہ انہوں نے اپنے تراجم ابواب میں جنہوں نے بہت سے علماء کو حیران کر رکھا ہے، اور اس حیرانی میں اس کو بھی دخل ہے کہ آدمی نکتہ وری چاہتا ہے، شاعر نے ایک شعر کہہ دیا، حافظ نے کہہ دیا، سعدی شیرازی نے کہہ دیا، ہر آدمی اپنا مطلب شعر سے نکالنا چاہتا ہے اور: المعنى فى بطن الشاعر کے مصداق شاعر کیا چاہتا ہے، یہ تو وہی جانتا ہے، ممکن ہے کہ شارح اس کے اندر جھانک لے اور ممکن ہے کہ بہت دور کی کوڑی لائے، بخاری کے تراجم ابواب کا بھی یہی قصہ ہے۔ شاید قیامت میں جب امام بخاری سے بہت سے شراح کی ملاقات ہوگی تو بخاری کہیں گے کہ بھئی: میں نے تو یہ نہیں چاہا تھا، آپ نے یہ مطلب کہاں سے نکال لیا اور یہ نکتہ آپ نے کہاں سے پیدا کر لیا، شاید جب جنت میں جمع ہوں گے تو کچھ اس طرح کی دل لگی بھی ہو۔ خلاصہ کلام یہ کہ امام بخاری نے فقہ کی کوئی تدوین نہیں کی۔

امام ترمذی کے نزدیک فقہ اور فقہاء کی اہمیت:

لیکن میں ذرا آگے بڑھنا چاہتا ہوں، امام ترمذی جو امام بخاری کے شاگرد و رشید ہیں، تربیت یافتہ ہیں، جنہوں نے امام بخاری کے سامنے زانوئے تلمذتہ کیا، امام بخاری سے علل پر مباحثے کئے، مناقشے کئے، امام بخاری سے اسمائے رجال کے نکتے حل کئے، جنہوں نے امام بخاری کے ساتھ صبح و شام بسر کئے، ایک ”ترمذی“ کے ہیں تو ایک ”بخاری“ کے، ایک ازبکستان کے شمال کے ہیں تو ایک جنوب کے، اور ان کی خدمت میں رہ کر اور ان سے تربیت حاصل کر کے وہ فن سیکھا ہے جو محدثین کو حاصل رہا ہے، انہوں نے متن حدیث



کو بھی سمجھے کی کوشش کی ہے، علل حدیث کو بھی، تراجم اور اسماء رجال کی بحثوں کو بھی سمیٹا ہے اور فقہاء کرام کے مستدلات اور ان کی آراء بھی پیش کی ہیں اور ان کی آراء کے درمیان محاکمہ بھی کبھی کرنے کی کوشش کی ہے، جنہوں نے یہ سب کچھ کیا ہے، وہ بخاری کے مدرسہ کے بہترین فارغ التحصیل ہیں، اس بات کا گویا بزبان حال برملا اعلان کرتے ہیں کہ میں فقیہ نہیں ہوں، میں تو محدث ہوں، میرا کام فقہاء کے مستدلات جمع کر دینا ہے، مجھے بتانا ہے، کہ یہ قول ابن المبارک کا ہے، یہ مالک کا، یہ اہل کوفہ کا، یعنی ابو حنیفہ یا وکیع بن الجراح یا دیگر ائمہ کا ارشاد ہے، شافعی کا یہ قول ہے، احمد بن حنبل نے یہ کہا ہے، اور اسحاق بن راہویہ نے یہ، یہ لیث کا قول ہے، یہ اوزاعی کا، یعنی ائمہ فقہ کے مقام کو تسلیم کر کے ان کے اقوال پیش کر دینا اور ان کے مستدلات بتانا، یہ ان کا موضوع ہے۔ اگر حدیث ضعیف بھی ہے تو وہ یہ فرماتے ہیں: وقد ذهب الی ذلک اکثر اهل العلم، ضعیف حدیث ذکر کرتے ہیں اور کہتے ہیں اکثر علماء، صحابہ اور تابعین اس کی طرف گئے ہیں، انہوں نے اس کو قبول کیا ہے، حدیث منقطع پیش کرتے ہیں اور کہتے ہیں کہ یہ حدیث حسن ہے اسلئے کہ مؤید بالاحادیث الأخری، مؤید بالمتابعات اور مؤید بالشواہد ہے، وہ اس بنیاد پر فیصلے کرتے ہیں، کہیں پر وہ یہ دعویٰ نہیں کرتے۔ نہ زریلب نہ ببا ننگ دہل۔ کہ بخاری کا یہ مسلک ہے اور مسلم کا یہ، یحییٰ بن معین کا یہ مسلک ہے اور علی بن المدینی کا یہ، یحییٰ بن معین کا یہ حال ہے کہ بیٹھے ہیں اور حلقہ تلامذہ لگا ہے اور ہر تلمیذ ان سے ایک ایک محدث کے بارے میں پوچھ رہا ہے، ماذا تقول فی فلان بن فلان، ماذا تقول فی فلان؟ وہ کبھی فرماتے ہیں ”ثقة“ اور کبھی ”لاباس به“ اور کبھی ”ضعیف“ جن کا حال یہ ہے کہ تراجم رجال ان کی نگاہوں کے سامنے ہیں اور وہ افراد کے بارے میں فیصلے صادر کر رہے ہیں، کبھی انہوں نے اس کی نہ جرات کی اور نہ کسی محدث نے کہ مسالک فقہ نقل کرتے ہوئے ان کا مسلک نقل کیا

جائے، ترمذی مسالک نقل کرنے کا اہتمام کرتے ہیں اور ترمذی بخاری کے شاگرد رشید ہیں لیکن مجھے بتائیے کہ کیا امام ترمذی نے امام بخاری کے مسلک کا فقہائے کرام کے مسلک کے ساتھ تذکرہ کیا ہے، امام بخاری کا کوئی الگ مسلک تھا؟ غلط ہے یہ کہنا، امام بخاری محدث جلیل تھے ان کے سامنے فقہاء کرام کی کوششیں تھیں اور ان فقہاء کرام کی کوششوں سے وہ متفق اور مستفید تھے، جہاں ان کی اپنی کوئی رائے احادیث کی روشنی میں بنی تھی وہ اس پر عمل کرتے تھے لیکن انہوں نے اپنے مسلک کی کوئی داغ بیل نہیں ڈالی تھی، اس کے لئے اصول نہیں طے کئے، قواعد نہیں بنائے، امت کو نہ اس کی عملاً دعوت دی، نہ حالاً نہ مقالاً، اور ان کے شاگرد رشید ترمذی اگر یہ جانتے کہ بخاری بھی صاحب مسلک ہیں تو ضرور کہتے کہ بخاری کی یہ رائے ہے، جب وہ آراء فقہاء کا تذکرہ کرتے ہیں تو کہیں پر بخاری کا تذکرہ کرتے، کہیں علی بن مدینی کا، کہیں یحییٰ بن سعید القطان کا تذکرہ کرتے، کہیں وکیع بن الجراح کا، کہیں شعبہ بن الحجاج کا تذکرہ کرتے، کہیں کسی اور محدث کا، لیکن یہ طے شدہ بات تھی کہ مسلک کی جب بات آئے گی تو ائمہ کا تذکرہ ہوگا جو فقہاء اجلہ ہیں، جو اس امت کے قانونی رہبر و رہنما ہیں جنہوں نے کتاب و سنت پر بصیرت حاصل کی ہے، یہ مقام انہیں کا ہے، ہمارا مقام ان کے اقوال نقل کر کے جائزہ لے لینے کا تو ہو سکتا ہے لیکن ان کی کوششوں سے صرف نظر کا نہیں، پوری کتاب السنن دیکھئے دو چار جگہ ہیں ایسی ہیں جہاں ترمذی نے کسی مسئلہ پر بحث کی ہے، مثلاً توضیٰ بالنبیذ کے مسئلہ میں امام ترمذی نے فقہاء کرام کی رائے ذکر کر کے اس رائے کو ترجیح دی ہے کہ نبیذ سے وضو درست نہیں، صاف پانی ہونا چاہئے، جس کا نام پانی ہونہ کہ کچھ اور، ان کا کہنا ہے: ”هذا أشبه بكتاب الله تعالى لأن الله تبارك وتعالى يقول: ﴿فَإِنْ لَمْ تَجِدُوا مَاءً فَتَيَمَّمُوا صَعِيدًا طَيِّبًا﴾ (۱)



تو اختلاف صرف اتنا ہوا، اسے جب نبیذ کہہ دیا گیا تو وہ ماء مطلق نہیں رہا، یعنی خالص پانی نہیں رہا، اور قرآن ماء مطلق استعمال کر رہا ہے، لہذا قرآن سے ”اشبہ“ یہی قول ہوا کہ جب خالص پانی ہو تو اسے وضو کے لئے استعمال کریں اور جب نبیذ کا وصف اس پر منطبق ہو رہا ہو، چاہے وہ گاڑھا نہ ہو، اس میں سکر نہ ہو اور چاہے اس کا استعمال بطور وضو ہو بھی سکتا ہو پھر بھی نہ کیا جائے۔

امام ترمذی نے ایک بحث یہ ذکر کی ہے کہ ظہر کی نماز گرمی کے ایام میں ”شدة الحر“ میں تاخیر سے پڑھنا چاہئے اور امام ابوحنیفہ کا بھی یہی قول ہے، امام ابوحنیفہ کا قول انہوں نے نقل بھی کیا، جابجا نقل کیا، اگرچہ نام ابوحنیفہ کا نہیں لیتے، عام طور پر امام ابوحنیفہ کا جب قول نقل کرنا ہوتا، تو یہ فرماتے کہ کوفہ والے یہ کہتے ہیں، اور یہ اسلئے انہیں کرنا پڑتا تھا کہ وہ تو امام ابوحنیفہ کی فقاہت اور جلالتِ شان کو خوب جانتے تھے، اسی لئے ان کے اقوال سے کتاب بھر رکھی ہے، لیکن انہیں یہ معلوم تھا کہ بعض منتسبین الی الحدیث و اہل الحدیث ایسے ہیں جو حدیث کے حلقوں میں بیٹھتے ہیں، حدیثیں نوٹ کرتے ہیں، لیکن فقاہت سے انہیں مناسبت نہیں ہے، ظاہریت ان پر غالب ہے، ابوحنیفہ کا نام ذکر کیا جاتا ہے تو چڑ جاتے ہیں، فقاہت سے دور ہونے، تفقہ کا مزاج نہ رکھنے اور ظاہریت کے غلبہ کی وجہ سے ان کے سامنے ابوحنیفہ کا تذکرہ کیا جائے تو غصہ میں آ جاتے ہیں، دلائل پر غور کئے بغیر، شخصیت سے بدگمانی کی بناء پر بات سننا ہی نہیں چاہتے، اس لئے ترمذی اس کا خیال کرتے ہیں کہ ایسے لوگوں کے سامنے نام کی صراحت نہ کی جائے۔ ان کی بات کہہ دی جائے، انہوں نے اس مسئلہ میں ابوحنیفہ کا قول بھی نقل کیا ہے اور شافعی کا بھی، لیکن امام شافعی سے اختلاف کیا ہے اور امام شافعی سے اختلاف کرتے ہوئے - جو یہ کہتے ہیں کہ شدة الحر میں ظہر کی نماز کو تاخیر سے پڑھنے کا حکم، اس وقت ہے جب کہ مسجد دور ہو اور آدمی کو دور تک چلنا پڑے تو اس

## محدثین کے ہاں فقہ اور فقہاء کی اہمیت

مشقت سے بچانے کے لئے یہ حکم دیا گیا ہے ”ان شلدة الح ر من فيح جهنم فابردوا عن الصلوة“۔ امام ترمذی امام شافعی کی تردید کرتے ہیں اور کہتے ہیں ”وان فی حدیث ابی ذر مایدل علی خلاف ما قال الشافعی“ (۱) کہ ابوذر غفاری کی حدیث اس کے خلاف ہے کیونکہ حضرت ابوذر غفاری کہتے ہیں کہ حضور پاک علیہ الصلوٰۃ والسلام ایک سفر میں تھے اور ایک خیمہ میں سب حضرات موجود تھے، وقت ظہر آیا بلال اول وقت میں اذان دینے کے لئے کھڑے ہوئے حضور ﷺ نے فرمایا: یا بلال ابرد ابرد، پھر تھوڑی دیر کے بعد بلال کھڑے ہونے لگے، فرمایا: ابرد یا بلال، ثم ابرد حتی رأینا فیء التلول۔ مزید ٹھنڈے وقت میں یہاں تک کہ پھیلے ہوئے ٹیلوں کا سایہ نظر آنے لگا، جب خاصی دیر ہو گئی تب حضور ﷺ نے ظہر کی اذان کہلوائی، امام ترمذی کہتے ہیں کہ شافعی کی دلیل کمزور ہے کیونکہ ابوذر غفاری کی حدیث اس سلسلہ میں بتاتی ہے کہ ایک خیمہ میں سب حضرات جمع تھے، پھر بھی تاخیر کی گئی۔

تو اتنا کام ایک محدث جلیل کا ہے کہ اگر کسی دلیل کے استعمال میں یا اس سے استدلال میں اسے کوئی غلطی محسوس ہو رہی ہو تو وہ اس غلطی کا تذکرہ کرنے کی جرأت کرے، اور ایسی جرأت امام ترمذی نے چند جگہوں پر کی ہے، جو انگلیوں پر گن لی جائیں۔ ان کا جو مقام تھا اس کے مطابق انہوں نے کام کیا، وہ ہمارے سر آنکھوں پر لیکن یہ وہی کام تھا جس کا تذکرہ حضرت اعمش نے فرمایا کہ: محدثین عطار کا کام انجام دیتے تھے، فقہاء طبیب کا۔

(۱) سنن الترمذی، کتاب الصلوة



امام اعظم ابوحنیفہؒ کا مقام امام شافعی کی نظر میں:

اب رہے ائمہ اربعہ، تو ظاہر ہے حضرت امام ابوحنیفہؒ سب سے بڑے، سب سے مقدم، اور سب سے زیادہ وسعت اور گہرائی اور گیرائی رکھنے والے تھے، اس کا اعتراف مسجد کے ملا اور جنم اور عوام الناس کریں تو کہہ دیا جائے کہ ناواقف لوگ ایسی بات کہہ رہے ہیں ان کا اعتراف ان ائمہ عظام نے کیا جو ان سے بہت سے مسائل میں اختلاف بھی رکھتے ہیں اور وہ خود مقتدا اور پیشوا ہیں۔ حضرت امام شافعیؒ فرماتے ہیں کہ ”الناس فی الفقہ عیال علی ابی حنیفہ (۱)“، الناس تمام انسان بشمول شافعی، بشمول احمد بن حنبل، بشمول دیگر حضرات۔ جو بعد کے ہیں۔ فقہ میں ابوحنیفہ کے محتاج اور دست نگر ہیں، شافعی منصف تھے، شافعی دانشمند تھے، شافعی امام جلیل تھے، شافعی صادق اللسان تھے، شافعی نے جب یہ کہا تو حقیقت کی ترجمانی کی، کیونکہ امام شافعی، امام ابوحنیفہ کے شاگرد رشید امام محمد بن الحسن الشیبانی کے شاگرد ہیں، اور ابوحنیفہ ان کے استاذ الاستاز ہیں، فقہ حنفی انہوں نے امام محمد سے سیکھی ان کی فقہت کو سمجھنے کا انہیں خوب موقع ملا۔

امام اعظمؒ کے حق میں امام مالک کی گواہی:

ابتداء امام مالکؒ جن کی ملاقات امام ابوحنیفہ سے نہیں ہوئی تھی، اور ان تک غلط فہمیاں پیدا کرنے کے لئے غلط باتیں پہنچائی گئیں تھیں، امام صاحب کے بارے میں صحیح رائے نہیں رکھتے تھے، یہ کہا گیا تھا کہ وہ بڑے قیاس ہیں، بڑی رائے زنی کرتے ہیں، حدیثوں پر توجہ نہیں دیتے اور آپ جانتے ہیں کہ عراق تو ”دارالضرب“ کہلاتا تھا جہاں اہل تشیع کی مہربانی سے! حدیثیں گڑھی جاتی تھیں، مختلف باتیں امام مالک کو پہنچائی گئیں،

(۱) دیکھئے سیر اعلام النبلاء، ج ۶، ص ۳۹۰

## محدثین کے ہاں فقہ اور فقہاء کی اہمیت

اور جو لوگ عراق سے مدینہ منورہ آتے تھے ان میں چونکہ بحث کا بھی خاصہ مادہ تھا اور یہ ذوق وہاں کی فضاء میں پیدا کیا گیا تھا، تو وہ مدینہ منورہ میں امام مالک کی مجلس میں سوالات کرتے، کبھی یوں کہتے: ارایت لو کان کذا، حضرت آپ نے یہ مسئلہ تو بتایا، اگر ایسی صورت حال ہو تو کیا ہوگا، ایسا ہو تو کیا ہوگا؟ حضرت امام مالک اس سے ناراض ہوتے تھے اور کوئی اس طرح کرتا تو فرماتے: ”هل أنت من الأرائیین“ تم بھی ”أرایتی“ ہو کیا؟ یعنی جو چیز ابھی نہیں پیش آئی اس کے بارے میں کیوں سوال کرتے ہو، لیکن جب امام مالک کی امام ابوحنیفہ سے ملاقات ہوئی اور دونوں کا مذاکرہ ہوا اور ایک دوسرے کے علم اور تقویٰ کو سمجھنے کا موقع ملا تو امام ان کی فقاہت و ذہانت سے بے انتہا متاثر ہوئے اور فرمایا: یہ ایسا امام جلیل ہے کہ یہ اگر ثابت کرنا چاہے کہ مسجد نبوی کے یہ ستون سونے کے ہیں تو ثابت کر سکتا ہے (۱)، یعنی دلائل و براہین اس کی لونڈیاں اور باندیاں ہیں، دلائل ہاتھ باندھے اس کے حضور کھڑے رہتے ہیں، دلائل پیش کرنے پہ آئے تو بڑے سے بڑا منطقی اور بڑے سے بڑا معقولی انگشت بندھا رہ جائے، یہ اعتراف حضرت امام ابوحنیفہ کا ایک ایسے امام کی طرف سے ہے جن کو آج کل کے ”اہل حدیث“ اپنے میں شمار کرنا چاہتے ہیں اور وہ ان سے بری ہیں۔

## امام اوزاعی کی حضرت عبداللہ بن المبارک کو نصیحت:

امام اوزاعیؒ بھی امام ابوحنیفہؒ کے مقام فقاہت سے پوری طرح واقف نہیں تھے، ایک موقع پر ایک مسئلہ زیر بحث آیا جو حل نہیں ہو رہا تھا، اس مسئلہ میں حضرت عبداللہ بن المبارکؒ نے ایک رائے ذکر کی، اوزاعیؒ نے پوچھا: اے عبداللہ! یہ مسئلہ تمہیں کہاں سے معلوم ہوا۔ تو انہوں نے کہا کہ ابوحنیفہ النعمان سے، تو انہوں نے کہا کہ: اچھا اگر ایسا ہے تو، فالزم غرضہ (۱) تو ان کی رکاب تھا مے رہنا، ان کی رکاب تھا مے رہنا۔

(۱) دیکھئے ”الخیرات الحسان“ ص ۳۱



دولت عباسیہ میں حنفی چیف جسٹس کا تقرر:

اور یہی وہ فقیہ اعظم ہیں جن کے شاگرد رشید ابو یوسف القاضی کو پوری ملت اسلامیہ کے لئے دولت عباسیہ نے چیف جسٹس کے عہدے پر تعینات کیا، قاضی القضاۃ کا منصب ابو یوسفؒ کے لئے طے کیا گیا جب کہ عباسی خاندان اپنی نسبت خاندانی حضرت ابن عباسؓ سے رکھتا تھا اور فقہ ابن عباسؓ پر زیادہ ترقی شافعی کا دار و مدار ہے۔

مذہب اربعہ کے مآخذ اور امام اعظمؒ کا مرتبہ:

امام شافعیؒ کی فقہ کا بنیادی مآخذ فقہ ابن عباسؓ ہے جیسے امام ابو حنیفہؒ کی فقہ کا بنیادی مآخذ فقہ ابن مسعودؓ ہے اور امام مالکؒ کی فقہ کا مآخذ فقہ ابن عمرؓ ہے اور ابن حنبلؒ کی فقہ کا مآخذ فقہ شافعیؒ، فقہ مالکی اور فقہ حنفیؒ ہے، ابو حنیفہؒ راۓ الفقہاء ہیں، اور یہ اعتراف تمام فقہاء اور علماء کا ہے کہ اس مقام اور اس میدان میں ابو حنیفہؒ کا کوئی ثانی نہیں۔ دیگر فقہاء کے نقطہ ہائے نظر:

اوزاعیؒ بھی امام ہیں، لیث بن سعدؒ بھی امام ہیں، اسحاق بن راہویہؒ بھی امام ہیں، لیکن اسحاق بن راہویہؒ اکثر احمد بن حنبلؒ کے ساتھ ہیں، ان کا فقہی نقطہ نظر ان سے ملتا جلتا ہے، اوزاعیؒ کا فقہی نقطہ نظر اکثر ابو حنیفہؒ سے ملتا جلتا ہے، لیث بن سعدؒ کا فقہی نقطہ نظر اکثر مالک سے ملتا جلتا ہے، ہر فقیہ کو وہ تلامذہ نہیں ملے جو اس کی فقہ کی داغ بیل اچھی طرح ڈالتے اور اس کی تدوین کا فریضہ انجام دیتے، کیا احمد بن حنبلؒ کا مقام بخاریؒ سے کمتر ہے؟ ہرگز نہیں، احمد بن حنبلؒ بخاریؒ کے استاد ہیں، لیکن احمد بن حنبلؒ وہ کام نہ کر سکے جو بخاریؒ نے کیا، آج اکتب بعد کتاب اللہ، صحیح البخاری کو قرار دیا جاتا ہے، لیکن اسی طرح بخاریؒ وہ کام نہ کر سکے جو امام احمد بن حنبلؒ کی فقہ سے وجود میں آیا۔

امام مالکؒ کے ہاں فقہاء کا مقام اور اہمیت:

امام مالکؒ عام محدثین میں سب سے مقدم ہیں، جنہوں نے مؤطا لکھی اور جن کی مؤطا کے بارے میں خلیفہ عباسی منصور نے خود حضرت امام مالکؒ سے درخواست کی تھی کہ اس کو کعبہ مقدسہ پر آویزاں کر دیا جائے تاکہ پوری ملت اسلامیہ اس کو دستور مانے تو امام مالکؒ نے کہا کہ نہیں، یہ کرنا درست نہیں ہے، یہ میری ایک کوشش ہے، میں امت کا ایک فرد ہوں، ایک مجتہد ہوں، اور بھی بہت سے علماء اور اصحاب اجتہاد ہیں، میری رائے ان پر تھوپی جائے، اور لازم کی جائے یہ خلاف انصاف ہے، اسلئے ایسا نہیں کرنا چاہئے، یہ تھا ان حضرات کا انصاف اور ان کی تواضع، کہ اپنے معاصر علماء کی رائے کا اس قدر احترام تھا، انہوں نے اپنی کتاب کو مملکت کا دستور نہیں بننے دیا، جب کہ وہ شیخ الامامین ہیں، امام ابوحنیفہؒ کے شاگرد محمد بن الحسنؒ، امام مالکؒ کے شاگرد اور امام شافعیؒ بھی ان کے شاگرد ہیں، اور دوسری طرف وہ شیخ الملوک بھی ہیں کہ ہارون الرشید کے دونوں صاحبزادے امین و مامون امام مالکؒ کے شاگرد ہیں، سلطنت کے بھی افراد امام مالکؒ کے شاگرد اور فقہات کے بھی بڑے بڑے علمبردار امام مالک کے شاگرد ہیں، اور امام مالکؒ امام ابوحنیفہؒ کے معترف ہیں، سب ایک دوسرے کے معترف اور قدر و احترام کرنے والے۔

بہر حال ائمہ اربعہ کو اللہ تعالیٰ نے ایسے تلامذہ عطا فرمائے جنہوں نے ان کے اقوال محفوظ رکھے، ان کے اصول محفوظ رکھے، قواعد مرتب کئے، ان سے سنی ہوئی احادیث مرتب کیں، مسائل مرتب کئے اور ان کے اصول کے مطابق مسائل کے جوابات دیئے، کتنی مضحکہ خیز بات کرتے ہیں جو یہ کہہ دیتے ہیں کہ ابوحنیفہؒ کے پاس ستر احادیث تھیں، یہ ایک ایسی بچکانہ اور طفلانہ بات ہے کہ کوئی پڑھا لکھا آدمی کسی علمی مجلس میں اس کو ذکر کرے تو اس کی بدذوقی کی دلیل کے لئے یہ کافی ہے۔



## محدثین کے ہاں فقہ اور فقہاء کی اہمیت

حاملین علم کا ہمیشہ رویہ یہ رہا کہ انہوں نے علماء و فقہاء کے ادب کو ملحوظ رکھا، ان کے اختلافات کا تذکرہ بھی کیا تو ادب کے ساتھ کیا، ان کے مناقشات و مباحثات اور استناد کا تذکرہ کیا تو ادب کے ساتھ، علم کا ایک ادب ہوتا ہے، اسی نسبت سے صاحب علم کا ادب ہوتا ہے۔

### سلفیوں کی حقیقت:

آج جو سلفی مسلک کی طرف اپنی نام نہاد نسبت کرتے ہیں اور اپنے کو سلفی کہتے ہیں اس کی کوئی دینی، علمی، تاریخی، اور قانونی اصلیت اور استناد نہیں، اس کے کوئی منضبط معنی نہیں ہیں، یہ ائمہ اربعہ سے فرار کی ایک ناکام و نامراد کوشش ہے، اور خود سلف کے طریقہ سے گریز کی علامت، کہ سلف میں کسی نے اپنے کو کبھی سلفی نہ کہا، ہاں اہل السنۃ والجماعۃ یا اہل القرآن یا اہل الحدیث کی اصطلاحات ضرور استعمال ہوئیں، لہذا یہ اصطلاح بے اصل اور غیر مستند ہے، اور اس دور کی ایک گمراہ کن بدعت ہے، محدثین کبار جو آج احادیث کی تحقیق میں مرجع ہیں اپنے کو سلفی نہیں کہتے، ابن حجر نے اپنے کو سلفی نہ کہا، عینی نے اپنے کو سلفی نہ کہا، نووی نے اپنے کو سلفی نہ کہا، عراقی نے اپنے کو سلفی نہ کہا، ابن دقیق العید نے اپنے کو سلفی نہ کہا یہ اصطلاح مبتدعانہ ہے، یہ نئی اصطلاح پیدا کی گئی ہے، نہ قرن اول میں یہ اصطلاح تھی، نہ قرن ثانی میں، نہ قرن ثالث میں، نہ کسی دور میں، یہاں تک کہ ”اہل الحدیث“ کی اصطلاح بھی عہد نبوی میں نہیں تھی، عہد نبوی میں حضور نے جو اصطلاح استعمال فرمائی بعض بعض موقعوں پر وہ اصطلاح ”اہل القرآن“ کی ہے، ترمذی میں حدیث آئی ہے وتر کے بیان میں کہ حضور ﷺ نے فرمایا! اوتروا یا اہل القرآن اوتروا یا اہل القرآن (۱)، حنین میں حضور ﷺ نے حضرت عباسؓ سے کہا تھا آواز دو

(۱) سنن الترمذی فی الوتر، حدیث ۴۵۳

یا اهل القرآن، نسبت قرآن کی طرف تو حدیث میں ثابت ہے اگرچہ اہل القرآن کا یہ مطلب نہیں کہ وہ اہل الحدیث نہیں اور اہل الحدیث کا یہ مطلب نہیں کہ وہ اہل القرآن نہیں، لیکن کسی اصطلاح کو اپنے اوپر چسپاں کر لینا جب کہ وہ اپنے اوپر فٹ نہ ہوتی ہو درست نہیں، جس نے اپنے کو حنفی کہا اس نے صحیح کہا کیونکہ اس نے ابوحنیفہ - جو فقیہ و مجتہد تھے - کے مسلک اور اس کی تفصیلات، تخریجات اور تفریعات اور اجتہادات اور آراء محمودہ کا اتباع کیا، اس لئے اس نے اپنے کو تعارف کے لئے حنفی کہا، نہ کہ تفریق کیلئے، گویا اس نے یہ کہا کہ ابوحنیفہ نے جو مجتہدانہ کوششیں کی ہیں میں ان سے وابستہ ہوں، انہیں پسند کرتا ہوں کیوں کہ وہ حضور ﷺ کی احادیث کی بہترین تشریح پر مشتمل ہیں، اس لئے میں ان کو ماننا ہوں، اگر کسی جج کے پاس دو فریق اپنا مقدمہ لیجائیں تو اس بات کی دلیل نہیں ہوتی کہ دوسرے جج کو وہ لازمًا غلط سمجھتے ہیں، دوسرا جج اپنی جگہ صحیح ہے، ایک جج آپ کے لئے متعین کر دیا گیا ہے اب آپ اس پورے کیس میں اس جج سے رجوع کرتے رہتے ہیں، دوسرا جج جس کو دوسرے نے اختیار کیا ہے، وہ اس کے لئے متعین کر دیا گیا ہے وہ اس سے رجوع کرتا ہے، جس طرح کسی ملک میں سپریم کورٹ آخری اتھارٹی ہوتی ہے، اسی طرح ملت اسلامیہ کے لئے ائمہ اربعہ اسلام کی سپریم کورٹ کی آخری اتھارٹی ہیں، وہ واضح قانون نہیں ہیں، قانون کے معتبر شارح و ترجمان ہیں، جن کو امت کے تمام علماء فقہاء اور محدثین نے تسلیم کیا ہے انہیں ائمہ کے متبعین کی کتابوں سے سلفی دلیل اخذ کرتے ہیں اور پھر اس کا وار خود انہیں کے خلاف کرتے ہیں۔ اسی لئے حضرت شاہ ولی اللہ دہلویؒ (جن کی طرف نسبت کرنے سے سلفی نہیں چوکتے) فرماتے ہیں ”جو شخص بھی ائمہ اربعہ کی توہین کرے وہ اہل سنت والجماعت سے خارج ہے، یہاں تک کہ اگر ان سب سے کوئی اختلاف کر رہا ہے تو اغلب یہ ہے کہ اس مسئلہ میں وہ حق پر نہیں، ائمہ



## محدثین کے ہاں فقہ اور فقہاء کی اہمیت

اربعہ کی فقہ سے خروج کرنا اچھی علامت نہیں ہے اس میں خطرات بہت زیادہ ہیں، ان کی توہین و بے ادبی تو صرف زندیق و منافق ہی کرتے ہیں، یا باطل فرقوں کے ایجنٹ، جو معاملہ شیعہوں نے صحابہ کے ساتھ کیا، جو بھی یہ معاملہ ائمہ اور اولیاء اللہ کے ساتھ کرتا ہے وہ اصلاً تشیع کی ذہنیت و مزاج رکھتا ہے، اور جو نحوست شیعہوں کے ساتھ لگی ہے وہی نحوست ان بے ادب سلفیوں کے ساتھ بھی لگی ہے۔ جن فقہاء، صوفیاء اور اولیاء اللہ کا تذکرہ، ذہبی، سیوطی، ابن خلکان اور دیگر محقق و مورخ علماء کرام نے نہایت بلند الفاظ و القاب کے ساتھ کیا ہے اب جو شخص اس درجہ سطحیت اور چھچھورے پن پر اتر آئے کہ ان کے ساتھ بھی سب و شتم کرے، اس کی شقاوت و بدبختی میں کیا شبہ کیا جاسکتا ہے؟ امر واقعہ یہ ہے آج جن لوگوں نے امت کے کبار فقہاء، اولیاء اور امت کے مقبول علماء کی تھلیل و تکفیر کو اپنا پیشہ اور وطیرہ بنا رکھا ہے وہ اس دور کے خوارج ہیں، ہندوستان کے معتبر علماء اہل حدیث ان سے بری ہیں، ان کا موقف ہرگز یہ نہیں ہے۔ ابوداؤد کی شرح عون المعبود اور ترمذی کی شرح تحفۃ الاحوذی کے مصنفین، اہل حدیث علماء ہیں، یہ حضرت شاہ ولی اللہ دہلوی، ان کے خاندان، حضرت سید احمد شہید، اور ان کے خلفاء کے نہ صرف قائل بلکہ معتقد و مداح ہیں، انہیں کسی سے ہزار اختلاف سہی، لیکن تفسیق و تکفیر کی گند سے ان کی زبانیں اور قلم پاک ہیں۔ یہ علماء محدثین تھے وہ چاہے اپنے کو اہل حدیث کہتے ہوں یا کسی اور اصطلاح سے منسوب کرتے ہوں، ہمیں ان کی قدر ہے، صاحب تحفۃ الاحوذی کو ہم ایک محدث جلیل مانتے ہیں، صاحب عون المعبود کو ایک محدث جلیل مانتے ہیں، جس طرح ہم صاحب بذل المجہود کو ایک محدث جلیل مانتے ہیں جس طرح صاحب اللوکب الدری کو ایک محدث جلیل مانتے ہیں اور صاحب اوجز المسالک کو ایک محدث جلیل مانتے ہیں، ہم یہ جانتے ہیں کہ علمی بحثوں میں ان کو وہ مقام حاصل ہے جو ان کو یہ موقع دیتا ہے کہ وہ علمی مناقشہ کریں، اسی طرح ہم ان تمام

## محدثین کے ہاں فقہ اور فقہاء کی اہمیت

حضرات کے بھی قائل ہیں جو اپنے بڑوں کا ادب ملحوظ رکھتے ہوئے علمی اختلاف، علمی ادب کے ساتھ پیش کرتے ہیں، رہ گیا وہ طبقہ جو آج کل کمینہ پن کی زبان اور تکفیر کے ہتھیار استعمال کر رہا یہ اس دور کا خارجی طبقہ ہے اور ان کے بارہ میں حضور ﷺ نے فرمایا تھا کہ: یمرقون من الدین کما یمرق السهم من الرمية (۱)۔ یہ دین سے اس طرح نکل بھاگیں گے جس طرح تیرکمان سے نکل جاتا ہے، اور فرمایا تھا: لسن أدرکتهم لأقتلنهم قتل عاد و ثمود (۲)، اگر مجھے ایسے نابکار لوگ مل گئے تو میں انہیں اس طرح ماروں گا جس طرح قوم عاد اور قوم ثمود کو مارا گیا، لہذا جو ائمہ اجلہ، علماء عظام، اور اولیاء کرام کی بے حرمتی اور توہین کریں وہ مستحق سزا ہیں، مسلمانوں کو چاہئے کہ ان سے نفرت کریں اور ان کو ملت سے خارج سمجھیں، اور اللہ تعالیٰ سے دعا مانگیں کہ اللہ تعالیٰ امت کو ان کے فتنوں سے پناہ میں رکھے۔

وآخر دعوانا ان الحمد لله رب العالمین



# مولانا حافظ محمد ابراہیم میر صاحب سیالکوٹی

کی کتاب کا درج ذیل اقتباس ضرور پڑھ لیں

فیض ربانی : ہر چند کہ میں سخت گنہگار ہوں، لیکن یہ ایمان رکھتا ہوں، اور اپنے صالح اساتذہ جناب مولانا ابو عبد اللہ عبید اللہ غلام حسن صاحب مرحوم سیالکوٹی اور جناب مولانا حافظ عبد المنان صاحب مرحوم محدث وزیر آبادی کی صحبت و تلقین سے یہ بات یقین کے رتبے تک پہنچ چکی ہے کہ بزرگان دین خصوصاً حضرات ائمہ متبوعینؒ سے حسن عقیدت نزولِ برکات کا ذریعہ ہے۔ اس لئے بعض اوقات خدا تعالیٰ اپنے فضل عظیم سے کوئی فیض اس ذرہ بيمقدار پر نازل کر دیتا ہے۔ اس مقام پر اس کی صورت یوں ہے کہ جب میں نے اس مسئلہ کے لئے کتب متعلقہ الماری سے نکالیں۔ اور حضرت امام صاحبؒ کے متعلق تحقیقات شروع کیں تو مختلف کتب کی ورق گردانی سے میرے دل پر کچھ غبار آ گیا، جس کا اثر بیرونی طور پر یہ ہوا کہ دن دوپہر کے وقت جب سورج پوری طرح روشن تھا۔ یکا یک میرے سامنے گھپ اندھیرا چھا گیا، گویا ”ظلمت بعضها فوق بعض“ کا نظارہ ہو گیا۔ معاً خدا تعالیٰ نے میرے دل میں ڈالا کہ یہ حضرت امام صاحبؒ سے بدظنی کا نتیجہ ہے، اس سے استغفار کرو۔ میں نے کلمات استغفار دہرانے شروع کئے۔ وہ اندھیرے فوراً کافور ہو گئے، اور ان کی بجائے ایسا نور چمکا کہ اس نے دوپہر کی روشنی کو مات کر دیا۔ اس وقت سے میری حضرت امام صاحبؒ سے حسن عقیدت اور زیادہ بڑھ گئی۔ اور میں ان شخصوں سے جن کو حضرت امام صاحبؒ سے حسن عقیدت نہیں ہے کہا کرتا ہوں کہ میری اور تمہاری مثال اس آیت کی مثال ہے کہ حق تعالیٰ منکرین معارج قدسیہ آنحضرت صلعم سے خطاب کر کے فرماتا ہے ”اَفْتَمَارُوْنَهُ عَلٰی مَا يَرٰی“ میں نے جو کچھ عالم بیداری اور ہشیاری میں دیکھ لیا، اس میں مجھ سے جھگڑا کرنا بے سود ہے۔ هذا والله ولي الهداية

خاتمة الکلام : اب میں اس مضمون کو ان کلمات پر ختم کرتا ہوں اور اپنے ناظرین سے امید رکھتا ہوں کہ وہ بزرگان دین سے خصوصاً ائمہ متبوعین سے حسن ظن رکھیں، اور گستاخی اور شوخی اور بے ادبی سے پرہیز کریں۔ کیونکہ اس کا نتیجہ ہر دو جہان میں موجب خسران و نقصان ہے۔ ”نسئل اللہ الکریم حسن الظن و الأدب مع الصالحین و نعوذ باللہ العظیم من سوء الظن بهم و الوقیعة فیہم فبانہ عرق الرفض و الخروج و علامة المارقین و لنعم ما قیل“۔

از خدا خواہیم توفیق ادب بے ادب محروم شد از لطف رب  
 خاکپائے علمائے متقدمین و متأخرین حافظ محمد ابراہیم میرسیالکوٹی

دیکھئے:- تاریخ اہل حدیث ص: ۷۱-۷۲ ایڈیشن لاہور ۱۹۵۳ء

اہل مدارس کے لئے ایک قیمتی و نادر تحفہ

## ہمارا نصاب تعلیم کیا ہو؟

مصنف: مولانا سید سلمان حسینی ندوی

”اس وقت راقم کی نظر کے سامنے عزیز فیاض و گرامی قدر مولوی سید سلمان حسینی ندوی زادہ اللہ توفیقاً و سعادتاً کی گرانقدر قیمتی و صحیح تصنیف ”ہمارا نصاب تعلیم کیا ہو؟“ ہے۔ جو ایک مفصل، معلومات افزا، فکر انگیز اور محققانہ تبصرہ اور معلومات کا خزانہ ہے، راقم کو اپنے وسیع مطالعہ کے باوجود ایسی کوئی مبصرانہ و محققانہ و حقیقت پسندانہ و منصفانہ اس موضوع پر کوئی کتاب دیکھنے کا اتفاق نہیں ہوا، یہ ایک تاریخی جائزہ، منصفانہ محاکمہ اور دعوت غور و فکر اور علمی نظام و تدریسی نصاب میں حقیقت پسندی اور نافع سے نافع تر کو اختیار کرنے کی سنجیدہ اور حقیقت پسندانہ دعوت ہے، اللہ تعالیٰ ہمارے اہل مدارس، واضعین نصاب اور رہنمایان تعلیم کو اس کے مطالعہ اور اس سے فائدہ اٹھانے کی توفیق دے۔ و ما ذلک علی اللہ عزیز

ابوالحسن علی ندوی

ماہنامہ ندوۃ العلماء، ۲۳ ستمبر ۱۹۹۹ء

(از مقدمہ کتاب)

قیمت: صرف ۸۰ روپے۔ اہل مدارس کیلئے خصوصی رعایت

جمعیت شباب الاسلام

برولیا، ندوہ روڈ، لکھنؤ۔ ۲۰